

स्मृतिमुक्ताफलम् कालकाण्डम् (५)

- श्रीगणेशाय नमः ॥ अथ कालो निरूप्यते ॥ स च कर्मण्यंगभूतः । तदाह गार्ग्यः—
 “ तिथिनक्षत्रवारादि साधनं पुण्यपापयोः । प्रधानगुणभावेन न स्वातंत्र्येण ते क्षमाः ” ॥ इति ।
 व्यासोऽपि—“ यत्तिथौ यच्च नक्षत्रे वारे यत्र च यद्यथा ।
 “ विहितं वा निषिद्धं वा पालयन्निदिवं व्रजेत् । अपालयन् पुनर्मोहादपवित्रं पदं व्रजेत् ” ॥ इति ।
 निमेषादिलक्षणम् । काल एकोऽप्युपाधिभेदादनेकप्रकारः । तथा च गार्ग्यः—
 “ अक्षिपक्ष्मपरिक्षेपो निमेषः परिकीर्तितः । द्वौ निमेषौ त्रुटिर्नाम द्वौ त्रुटी तु लवः स्मृतः ॥
 “ द्वौ लवौ क्षण इत्युक्तः काष्ठा प्रोक्ता दश क्षणाः ।
 “ त्रिंशत्काष्ठाः कलाः प्रोक्ताः कलास्त्रिंशन्मुहूर्तकः । ते तु त्रिंशदहोरात्र इत्याह भगवान्हरः ” ॥ इति । १०
 तिथिस्वरूपम् । तिथिस्वरूपमुक्तं कालादर्श—
 “ रवीन्द्रोद्योगविरहौ क्रमाद्दर्शश्च पूर्णिमा । कलाः प्रवेशनिर्याणैस्तिथयोऽन्याश्च पक्षयोः ” ॥ इति ।
 सूर्याचंद्रमसोः सन्निकर्षो दर्शः । विप्रकर्षः पूर्णिमा भवति । इंदोः कलानां रवौ प्रवेशनिर्याणैः
 सूर्याचंद्रमसोः कृष्णशुक्लपक्षयोः प्रतिपदादयः तिथयो भवेयुरित्यर्थः ।
 खण्डतिथिलक्षणम् । तत्र संपूर्णतिथौ नास्ति संदेहः । यदा ऋसावृद्धिवशेन खंडतिथि- १५
 भवति तदा निर्णयोऽपेक्ष्यते । ऋसावृद्धौ च गार्ग्येण दर्शिते—
 “ सर्वा दर्पा तथा हिंसा त्रिविधं तिथिलक्षणम् । धर्माधर्मवशादेव तिथिस्त्रेधा विवर्तते ” ॥ इति ।
 सर्वा समतिथिः । दर्पा वृद्धियुक्ता । हिंसा क्षययुक्ता ।
 खंडतिथौ विधिनिषेधव्यवस्थामाह वृद्धगार्ग्यः—
 “ निमित्तं कालमादाय वृत्तिर्विधिनिषेधयोः । विधिः पूज्यतिथौ तत्र निषेधः कालमात्रके ॥ २०
 “ तिथीनां पूज्यता नाम कर्मानुष्ठानयोग्यता । निषेधस्तु निवृत्त्यात्मा कालमात्रमपेक्षते ” ॥ इति ।
 “ दर्शे स्नात्वा पितृभ्यस्तु दद्यात्कृष्णतिलोदकम् ” इत्यादिविधिः कर्मानुष्ठानयोग्यतिथिमपेक्षते ।
 “ अमावास्यायां न गच्छेत्प्रातःकालमपि स्त्रियम् । तैलं च न स्पृशेदामं वृक्षादींश्च न छेदयेत् ” ॥
 इत्यादिको निषेधस्तिथिमात्रमपेक्षत इत्यर्थः । एवं च सति खंडतिथौ पूज्यत्वं निर्णेतव्यं भवति ।
 तत्र प्रतिपदमारभ्य पंचदश्यंतास्तिथयः क्रमेण निर्णीयन्ते । २५
 प्रतिपत्तिर्णयः । प्रतिपत् द्विविधा । शुद्धा विद्धा चेति । या सूर्योदयमारभ्य पुनरुदयपर्यन्ता
 भवति सा शुद्धा
 “ सर्वा ह्येताश्च तिथय उदयादोदयस्थिताः । शुद्धा इति विनिश्चेयाः षष्टिनाड्यो हि वै तिथिः ” ॥ इति
 स्मृतेः । शुद्धत्वात्प्रतिपदादिविहितं सर्वं निःशंकैस्तत्रानुष्ठेयम् । विद्धा च द्विविधा । पूर्वदिने दर्श-
 युक्ता उत्तरदिने द्वितीयायुक्ता चेति । तत्र पूर्वविद्धायाः पूज्यत्वमाह पैठीनसिः— ३०
 “ पंचमी सप्तमी चैव दशमी च त्रयोदशी । प्रतिपन्नवमी चैव कर्तव्या संमुखा तिथिः ” ॥ इति ।

संमुखत्वं च स्कान्दपुराणे विवेचितम्—

“संमुखा नाम सायाह्नव्यापिनी दृश्यते यदा । प्रतिपत्संमुखा कार्या या भवेदापराह्निकी” ॥ इति ।

व्यासोऽपि—“प्रतिपत्सैव विज्ञेया या भवेदापराह्निकी” ॥ इति ।

एतस्यैव पक्षस्यानुशाहक उत्तरविद्धाया निषेधो बृहद्वसिष्ठेन स्मर्यते—

५ “द्वितीया पंचमी वेधादशमी च त्रयोदशी । चतुर्दशी चोपवासे हन्युः पूर्वोत्तरे तिथी” ॥ इति ।
द्वितीयादयः स्ववेधेन पूर्वमुत्तरां च तिथिं हन्युरित्यभिधानादुत्तरविद्धा प्रतिपदुपवासे निषिद्धा भवति । तथा च ब्रह्मकैवर्ते—

“प्रतिपत्पंचमीभूतसावित्रव्रतपूर्णमा । नवमी दशमी चैव नोपोष्याः परसंयुताः” ॥ इति ।
सावित्रव्रतपूर्णमा सावित्रव्रतयुक्ता पौर्णमासी । एतच्च पूर्वविद्धायाः प्रतिपदः पूज्यत्वाभिधानं

१० शुक्लप्रतिपद्विषयम् । अत एवोक्तं निगमे—

“युग्माश्रियुग्मभूतानां षण्मुन्योर्वसुरंध्रयोः । रुद्रेण द्वादशी युक्ता चतुर्दश्या च पूर्णिमा ॥

“प्रतिपद्यप्यमावास्या तिथ्योर्युग्मं महाफलम्” ॥ इति । युग्मं द्वितीया । अग्निस्तृतीया । युग्मं चतुर्थी । भूतं पंचमी । षट् षष्ठी । मुनिः सप्तमी । वसुरष्टमी । रंधं नवमी । रुद्र एकादशी । अत्र युग्मान्यादिसप्तयुग्मेषु पूर्वा तिथिरुत्तरविद्धा ग्राह्या । उत्तरा तु पूर्वविद्धेत्युक्तं भवति ।

१५ स्मृत्यंतरेऽपि—

“एकादशी तथा षष्ठी अमावास्या चतुर्थिका । उपोष्याः परसंयुक्ताः पराः पूर्वेण संयुताः” ॥ इति ।

अन्यत्रापि—

“षष्ठ्यष्टमी अमावास्या कृष्णपक्षे त्रयोदशी । एताः परयुताः पूज्याः पराः पूर्वेण संयुताः” ॥ इति ।

अत्र ‘प्रतिपद्यप्यमावास्या पराः पूर्वेण संयुता’ इति चामावास्यायुतायाः प्रतिपदः उपोष्यत्वा-
२० भिधानात् शुक्लप्रतिपद्विषयत्वं स्फुटमवगम्यते । न ह्येतानि वचनानि कृष्णपक्षविषयतायाः कथंचिदपि योऽप्रायितुं शक्यन्ते । एतदनुसारेण “प्रतिपत्सद्वितीया स्यात् द्वितीया प्रतिपद्युता”

इत्यापस्तम्बवचनं कृष्णपक्षविषयत्वेनैव संकोचनीयम् । एवं च ‘नोपोष्याः परसंयुता’ इति द्वितीयायुतोपवासनिषेधः शुक्लपक्षविषयतया योजनीयः । यत्तु गोभिलवचनम्—

“स्वर्वा दर्पा तथा हिंसा त्रिविधं तिथिलक्षणम् । स्वर्वादपे परे कार्ये हिंसा स्यात्पूर्वकालिकी” ॥ इति ।

२५ यदपि बोधायनवचनम्—

“वर्धमानस्य पक्षस्य उदया पूज्यते तिथिः । यदा पक्षः क्षयं याति तदा स्यादापराह्निकी” ॥ इति ।

उदया उदयंगतेत्यर्थः । यदपि स्मृत्यंतरवचनम्—

“सा तिथिस्तदहोरात्रं यस्यामभ्युदितो रविः । वर्धमानस्य पक्षस्य ह्रासे त्वस्तमया तिथिः” ॥ इति ।
बृहदौ तिथिरुदयगता पूज्या क्षये त्वस्तगता पूज्येत्यर्थः । एतान्येकोद्दिष्टाद्विषयाणि ।

३० तथाह व्यासः—

“द्वितीयादिकयुग्मानां पूज्यतानियमादिषु । एकोद्दिष्टादिवृद्ध्यादौ ह्रासवृद्ध्यादिचोदना ॥” इति ।
नियमादिष्वित्यादिशब्देन पितृकर्मव्यतिरिक्तव्रतोपवासादिसकलकर्मणां ग्रहणम् । एकोद्दिष्टादीत्यादि-

कालावर्षेऽपि—

“प्रत्याब्दिकादिश्राद्धादौ वृद्धि-हासादिचोदना । द्वितीयादिकयुग्मानां व्रतादौ पूज्यता भवेत् ॥” इति ।
तदेवं वृद्धि-हासानादरेण उपवासे शुक्लप्रतिपत् पूर्वविद्धा ग्राह्या कृष्णप्रतिपदुत्तरविद्धेति स्थितम् ।
तिथीनां वेधः पैठीनसिना दर्शितः—

“पक्षद्वयेऽपि तिथयस्तिथिं पूर्वा तथोत्तराम् । त्रिभिर्मुहूर्तैर्विध्यति सामान्योऽयं विधिः स्मृतः” ॥ इति । ५
पूर्वेयुरुदयानंतरममावास्या त्रिमुहूर्ता ततोऽधिका वा सा प्रतिपदं विध्यति । परेयुरस्तमयात्प्राक् द्वितीया त्रिमुहूर्ता ततोऽधिका वा साऽपि पूर्वा प्रतिपदं विध्यतीत्येवं सर्वतिथिसाधारणो वेधो विशेषवचनाभावविषये द्रष्टव्यः । वेध्यापि प्रतिपदिवा त्रिमुहूर्ता ततोऽधिका वा भवेत् सा वेधार्हा भवेत् । न न्यूना । तदुक्तं कालनिर्णये—

“शुद्धा विद्धा तिथिः शुद्धा हीना तिथ्यान्ययाहनि । उदये पूर्वया तिथ्या विध्यते त्रिमुहूर्तकैः ॥ १०

“सायं तृतरया तद्वन्यनया तु न विध्यते । वेध्यापि त्रिमुहूर्तैव न न्यूना वेधमर्हति ॥

“शुक्लपक्षे दर्शविद्धा कृष्णे विद्धा द्वितीयया । उपोष्या प्रतिपच्छुक्ले मुख्या स्यादापराह्निकी ॥

“तदभावे तु सायान्हव्यापिनी परिगृह्यताम् । प्रातः संगममध्यान्हापराह्णाः सायमित्यसौ ॥

“अत्रान्हः पंचधा भागो मुख्यो द्वित्र्यादिभागतः” ॥ इति । पूर्वाण्होऽपराण्ह इति द्वेधा विभागः । पूर्वाण्हो मध्यान्होऽपराह्ण इति त्रेधा विभागः । पूर्वाण्हो मध्यान्हः अपराण्हः सायान्ह १५

इति चतुर्धा विभागः । प्रातः संगमो मध्यान्होऽपराण्हः सायान्ह इति पंचधा विभागः । द्वित्र्यादि-

विभागात् पंचधाविभागस्य बहुश्रुतिस्मृतिसंमतत्वात् स एव मुख्य इत्यंतिमश्लोकार्थः । एवं च सत्युक्तेषु पंचस्वन्हो भागेषु पंचमं सायान्हभागं व्याप्य ततः पूर्वं चतुर्थमपराण्हभागं या शुक्ल-

प्रतिपत्पृथगिति तादृशी पूर्वविद्धोपवासे पूज्या । स चोपवासः भविष्योत्तरपुराणे कार्तिक-

मासांतदर्शे पायसभोजनादिनियमं विधाय प्रतिपदि विहितः— २०

“मार्गशीर्षे ततो मासि प्रतिपद्यपरेऽहनि । स्पृष्ट्वा गुरुं चोपवसेन्महादेवं स्मरन्मुहुः” ॥ इति

स्कंदपुराणे कार्तिकशुक्लप्रतिपदि बल्युत्सवो विहितः । एवमन्यत्रापि द्रष्टव्यम् । पूर्वविद्धायां शुक्लप्रतिपदि योऽयमुपवासो विहितः तस्य प्रातरेव संकल्पः कार्यः । तदानीं ज्योतिःशास्त्र-

प्रसिद्धप्रतिपदभावेऽपि स्मृतिभिरापादितायाः प्रतिपदः सत्वात् । अत एव देवलः—

“यां तिथिं समनुप्राप्य त्वस्तं याति दिवाकरः । सा तिथिः सकला ज्ञेया दानाध्ययनकर्मसु” ॥ इति । २५

अत्र कर्मस्त्विति बहुवचनादुपवासादिनिखिलदैवकर्मपरिग्रहः । अत्रास्तमयात्पूर्वं मुहूर्तत्रय-

व्यापिनीं तिथिं समनुप्राप्येति व्याख्येयम् । न तु ततोऽल्पव्याप्तिर्न विवक्षिता ।

तथा च बृहद्वसिष्ठः—

“यस्यां तिथावस्तमियात्सूर्यस्तु त्रिमुहूर्तकैः । यागदानजपादिभ्यस्तामेवोपक्रमेतिथिम्” ॥ इति ।

स्कान्देऽपि—

“यां तिथिं समनुप्राप्य यात्यस्तं पत्नीनीप्रियः । सा तिथिस्तद्दिने प्रोक्ता त्रिमुहूर्ता यदा भवेत्” ॥ इति । ३०

सौरेऽपि—

“यां प्राप्यास्तमुपेत्यर्कः स्याच्चेत्सा त्रिमुहूर्तगा । धर्मकृत्येषु सर्वेषु संपूर्णा तां विदुर्बुधाः” ॥ इति ।

एवं च सायंतनत्रिमुहूर्तशुक्लप्रतिपदुपेतायां तिथौ प्रातरेव संकल्प्य प्रतिपदुपवासेः कर्तव्य इति निश्चयः । पूर्वविद्धायां शुक्लप्रतिपदि उपवासं कृत्वा परेषु तिथ्यन्ते पारणं कुर्यात् । तदाह सुमंतुः— ३५

“तिथिनश्रवणनियमे तिथिभान्ते च पारणम् । अतोऽन्यथा पारणे तु व्रतभंगमवाप्नुयात्” ॥ इति ।

- निशीथपर्यंतो जघन्यः कालः । नक्तं प्रकुर्वीत रात्रौ कुर्वीतिति सामान्येनाभिधानात् । असौर-
नक्षत्रेषु सामान्येन वैषम्येण वा दिनद्वये प्रदोषैकदेशव्याप्तौ परेद्युरेव नक्तं कार्यं सार्यकालस्य
गौणस्य तिथिव्याप्तत्वात्सौरनक्षत्रेषु सार्यकालैकदेशव्याप्तौ पूर्वपूर्वतिथिर्ग्राह्या प्रदोषकालस्य तत्तिथि-
व्याप्तत्वात् । “अर्कद्विपर्वरात्रौ च चतुर्दश्यष्टमी दिवा ” इत्यनेन दिवाचतुर्दश्यष्टमीयोगे सति
१ भोजने प्रायश्चित्तविधानात् दिवा तत्संबन्धसमये भोजननिषेधो गम्यते “ निषेधस्तु निवृत्त्यात्मा
कालधर्ममपेक्षते ” इति स्मृतेः । तत्संबन्धाभावसमये तु भोजनं न निषिध्यते । अत एव रात्रौ
पर्वयोगे भोजने निषिद्धे तद्विगमे सति कचिद्भोजनमभ्यनुज्ञायते
मनुना— “ चंद्रसूर्यग्रहे नाद्यादयात् स्नात्वा विमुक्तयोः ” इति ।
व्यासोऽपि— “ नाद्यात्सूर्यग्रहात्पूर्वमहि सायं शशिग्रहात् ।
१० “ग्रहकाले च नाश्रीयात्स्नात्वाऽश्रीयाच्च मुक्तयोः । मुक्ते शशिनि भुंजीत यदि न स्यान्महानिशा ” इति ।
वृद्धयौतमेऽपि—
“ चंद्रसूर्यग्रहे नाद्यात्स्मिन्नहनि पूर्वतः । राहोर्विमुक्तिं विज्ञाय स्नात्वा कुर्वीत भोजनम् ” इति ।
चतुर्दश्यष्टमी दिवेत्यस्य नक्तव्रतत्वाभावात्तन्मन्यायोऽप्यत्र नावतरति । तदेवं प्रतिपद्युपवास एक-
भक्तनक्तानि निर्णीतानि । तत्र शुक्लप्रतिपत्पूर्वविद्वैवोपोष्या कृष्णप्रतिपदुत्तरविद्धा । एकभक्त-
१५ नक्तयोस्तु सर्वासु तिथिषु मध्यान्हप्रदोषव्याप्त्या निर्णयः ।

- दानव्रतादीनां कालः । दानव्रतादीनि उत्तरविद्धायां प्रतिपदि कर्तव्यानि । तेषां दैवत्वात् ।
तदाह वृद्धयाज्ञवल्क्यः— “ पौर्वल्लिकास्तु तिथयो दैवकार्यं फलप्रदाः ” इति । अन्हः पूर्वं भागः
पूर्वाह्नः । स च मुहूर्तत्रयात्मकः प्रातःकालः । कर्मकालव्याप्तिं च वृद्धयाज्ञवल्क्य आह—
“ कर्मणो यस्य यः कालस्तत्कालव्यापिनी तिथिः । तथा कर्माणि कुर्वीत हासवृद्धी न कारणम् ” इति ।
२० गार्ग्यश्च—
“ यो यस्य विहितः कालस्तत्कालव्यापिनी तिथिः । तथा कर्माणि कुर्वीत हासवृद्धी न कारणम् ” इति ।
एवं च उदयानंतरं मुहूर्तत्रयव्यापिनी दानादौ तिथिर्ग्राह्या ।
“ यां तिथिं समनुप्राप्य उदयं याति भास्करः । सा तिथिः सकला ज्ञेया स्नानदानजपादिषु ॥
“ व्रतोपवासस्नानादौ घटिकैका यदा भवेत् । उदये सा तिथिर्ग्राह्या श्राद्धादावस्तगामिनी ” ॥
२५ इति देवलादिवचनं वैश्वानराधिकरणन्यायेन त्रिमुहूर्तव्याप्तिप्रशंसापरम् । अत्रापि षोढा
मियते । उदयकाले पूर्वद्युरेव त्रिमुहूर्तव्यापिनी परेद्युरेव तस्यापिनी उभयत्रापि त्रिमुहूर्त-
व्यापिनी नोभयत्र त्रिमुहूर्तव्यापिनी सामान्येन वैषम्येण वा त्रिमुहूर्तैकदेशव्यापिनीति । तत्र
प्रथमद्वितीययोर्नास्ति संदेहः । तृतीयादिषु चतुर्षु पक्षेष्वस्तमयव्याप्तेः कर्मकालबाहुल्यस्य च
लाभात् पूर्वद्युरेवानुष्ठानमिति निर्णयः । पित्र्यकालस्तु श्राद्धकांडे निरूपितः । इति प्रतिपत्तिर्निर्णयः ।
३० अयमेव निर्णय उत्तरासु सर्वासु तिथिषु सामान्येन संचारयितव्यः । विशेषस्तु तत्र तत्राभिधास्यते ।

- द्वितीयानिर्णयः । तत्र द्वितीयायाः परविद्धायाः उपोष्यत्वं भृगुराह—
“ एकादश्यष्टमी षष्ठी द्वितीया च चतुर्दशी । त्रयोदशी त्वमावास्या उपोष्याः स्युः परान्विताः ” इति ।
व्यासः— “ तृतीयया युता कार्या द्वितीया न तु पूर्वया ” इति । यदा तु पूर्वद्युरुदयमारभ्य
परेद्युरुदयस्योपरि त्रिमुहूर्तं वर्तते तदा पूर्वद्युरेव संपूर्णतिथित्वादुपवासः । तदुक्तं कालनिर्णये—
३५ “ पूर्वद्युरसती प्रातः परेद्युस्त्रिमुहूर्तगा । सा द्वितीया परोपोष्या पूर्वविद्धा ततोऽपरा ” इति ।

१ खगद्य-मात्र । २ जैमिनीय न्या । १।१।१२ (सू. १७-२२) जातिश्रिन्यायः । ३ पृ. ७२३-७५२

- १ तृतीयादिनिर्णयः । तृतीया परविद्धैव ग्राह्या । रंभास्यव्रते तु पूर्वविद्धा ग्राह्या ।
तदुक्तं ब्रह्मकैवर्ते—
“ रंभास्यां वर्जयित्वा तु तृतीयां द्विजसत्तम । अन्येषु सर्वकार्येषु गणयुक्ता प्रशस्यते ” इति ।
गणश्चतुर्थी । स्मृत्यंतरेऽपि—
“ द्वितीयया तु विद्धा चेतृतीया न कदाचन । कर्तव्या व्रतिमिस्तात धर्मकामार्थतत्परैः ॥
“ विहायैकां च रंभास्यां तृतीयां पुण्यवर्धिनीम् ” इति ।
चतुर्थीनिर्णयः । चतुर्थ्यपि परविद्धैव ग्राह्या । यदाह बृहद्ब्रह्मसिद्धः—
“ एकादशी तथा षष्ठी अमावास्या चतुर्थिका । उपोष्याः परसंयुक्ताः पराः पूर्वण संयुताः ” इति ।
विनायकव्रतानुष्ठाने तु मध्यान्हव्यापिनी चतुर्थी ग्राह्या । तदाह बृहस्पतिः—
“ चतुर्थीगणनाथस्य मातृविद्धा प्रशस्यते । मध्यान्हव्यापिनी चेतस्यात्परतश्चेत्यरेऽहनि ” ॥ १०
मातृविद्धा तृतीयाविद्धा । स्मृत्यंतरेऽपि—
“ मातृविद्धा प्रशस्ता स्याच्चतुर्थीगणनाथके । मध्यान्हे परतश्चेत्स्यान्नागविद्धा प्रशस्यते ” इति ।
नागः पंचमी । एकभक्तन्यायेन मध्यान्हव्याप्तेः षोढा भेदे सति यदा परेद्युरेव मध्यान्हव्याप्तिः
तदा परा । इतरेषु पंचसु भेदेषु जयायोगस्य प्रशस्तत्वात्पूर्वद्युरेव सा भवति ।
पंचमीनिर्णयः । पंचमी पूर्वविद्धैव ग्राह्या । तदाह हारीतः—
“ चतुर्थीसंयुता कार्या पंचमी परया न तु । दैवे कर्मणि पित्र्ये च शुक्लपक्षे तथाऽसिते ” इति ।
षष्ठीनिर्णयः । षष्ठी परविद्धा ग्राह्या । तदुक्तं विष्णुधर्मोत्तरे—
“ एकादश्यष्टमी षष्ठी शिवरात्रीचतुर्दशी । अमावास्या तृतीया च ता उपोष्याः परान्विताः ” इति ।
स्कंदव्रते तु षष्ठ्याः पूर्वविद्धाया ग्राह्यत्वमाह वसिष्ठः—
“ कृष्णाष्टमी स्कंदषष्ठी शिवरात्रिश्चतुर्दशी । एताः पूर्वयुताः कार्यास्तिथ्यंते पारणं भवेत् ” इति । २०
यदि कदाचित्तिथिक्षयवशादुत्तरविद्धा न लभ्यते तदा स्कांदव्रतवदन्यान्यपि व्रतानि पंचमी-
विद्धायां कर्तव्यानि । तदाह वसिष्ठः—
“ एकादशी तृतीया च षष्ठी चैव त्रयोदशी । पूर्वविद्धा तु कर्तव्या यदि न स्यात्परैऽहनि ” इति ।
सप्तमीनिर्णयः । सप्तमी पूर्वविद्धैव ग्राह्या । “ षष्ठ्या युता सप्तमी च कर्तव्या तत्र सर्वदा ” इति ।
इति स्मृतेः । उत्तरविद्धाप्रतिषेधः स्कंदपुराणे दर्शितः—
“ षष्ठ्येकादश्यामावास्या पूर्वविद्धा तथाऽष्टमी । सप्तमी परविद्धा च नोपोष्यं तिथिपंचकम् ” इति ।
पूर्वविद्धायाः सप्तम्या अलाभे तूत्तरविद्धा ग्राह्या । तदुक्तं कालनिर्णये—
“ सप्तमी पूर्वविद्धैव व्रतेषु निखिलेष्वपि । अलाभे पूर्वविद्धायाः परविद्धापि गृह्यताम् ” इति ।
अष्टमीनिर्णयः । अथाष्टमी निर्णीयते । तत्र शुक्लाष्टमी परविद्धा ग्राह्या । तथा च निगमे—
“ शुक्लपक्षेऽष्टमी चैव शुक्लपक्षे चतुर्दशी । पूर्वविद्धा न कर्तव्या कर्तव्या परसंयुता ॥ ३०
“ उपवासादिकार्येषु ह्येष धर्मः सनातनः ” इति । स्कांदेऽपि—
“ अष्टमी नवमी मिश्रा कर्तव्या भूतिमिच्छता । सप्तम्या चाष्टमी चैव न कर्तव्या शिखिध्वज ” इति ।
कृष्णपक्षे पूर्वविद्धायाः परिग्रहः परविद्धायाः प्रतिषेधश्च निगमे पठ्यते—
“ कृष्णपक्षेऽष्टमी यत्र कृष्णपक्षे चतुर्दशी । पूर्वविद्धा तु कर्तव्या परविद्धा न कस्यचित् ॥
“ उपवासादिकार्येषु ह्येष धर्मः सनातनः ” इति । व्रतविशेषे तु तत्र तत्रोक्तं द्रष्टव्यम् । ३५

तथा दूर्वाष्टमीसंज्ञकव्रतविशेषविषये भविष्यत्पुराणम्—

“आवणी दुर्गनवमी तथा दूर्वाष्टमी च या । पूर्वविद्धैव कर्तव्या शिवरात्रिर्बलेर्दिनम् ॥” इति ।

कृष्णजन्माष्टमी । कृष्णजन्माष्टमीव्रतात् जयन्तीव्रतं भिन्नम् । जन्माष्टमीव्रते तिथिरेव निमित्तम् । जयन्तीव्रते तु रोहिणीयोगः । तथा च स्मर्यते—

“आवणे बहुले पक्षे कृष्णजन्माष्टमीव्रतम् । न करोति नरो यस्तु भवति क्रूरराक्षसः ॥

“आवणस्य च मासस्य कृष्णाष्टम्यां नराधिप । रोहिणी यदि लभ्येत जयन्ती नाम सा तिथिः ॥” इति ।

वसिष्ठसंहितायाम्—

“आवणे वा नभस्ये वा रोहिणी सहिताऽष्टमी । यदा कृष्णा नरैर्लब्धा सा जयन्तीति कीर्तिता ॥

“आवणेन भवेद्योगो नभस्ये तु भवेद्भुवम् । तयोरभावे योगस्य तस्मिन् वर्षे न संभवः ॥” इति ।

अत्र आवण इति मुख्यकल्पः । नभस्य इत्यनुकल्पः । एतदेवाभिप्रेत्य विष्णुरहस्येऽपि—

“अष्टमी कृष्णपक्षस्य रोहिणी ऋक्षसंयुता । भवेत्प्रौष्ठपदे मासि जयन्ती नाम सा स्मृता ॥” इति ।

हरिवंशे—

“अभिजिन्नाम नक्षत्रं जयन्ती नाम शर्वरी । मुहूर्तो विजयो नाम यत्र जातो जनार्दनः ॥” इति ।

अत्र आवणनभस्यप्रौष्ठपदशब्दाः सिंहश्रावणादिपराः । तथा च ज्योतिषार्णवे—

“आवण्यां प्रौष्ठपद्यां वा यदा सिंहगतो रविः । जयन्त्याराधनं कुर्यान्न तु कर्कटकन्ययोः ॥” इति ।

वाराहेऽपि— “सिंहराशिगते सूर्ये गगने जलदाकुले । मासि प्रौष्ठपदेऽष्टम्यामर्धरात्रे विधूदये ॥

“बुधवारे वृषे लग्ने रोहिण्याश्चरमांशके । शुभे हर्षणयोगे च कौलवेन युते तथा ॥

“वसुदेवेन देवक्यामहं जातोऽस्मि पद्मजे ॥” इति । यस्मिन्वर्षे आवणे वा नभस्ये वा जयन्ती

न संभवति तस्मिन्वर्षे आवणमास एव कृष्णाष्टमीव्रतमनुष्ठेयम् । तस्य स्वरूपमुपवासमात्रम्—

२० “केवलेनोपवास्येन तस्मिन्जन्मदिने मम । सप्तजन्मकृतात्पापान्मुच्यते नात्र संशयः ॥” इति स्मृतेः । यदि शिष्टास्तत्रापि जागरणदानादिकमनुतिष्ठन्ति अनुतिष्ठन्तु नाम । अविर्बुद्धैः पुण्यविशेषैः व्रतस्योपोद्बलनसंभवाच्छास्त्रेण तु प्रापितमुपवासमात्रम् । जयन्तीव्रतस्य तु दानादिसहित उपवासः स्वरूपम् । तथा च भविष्योत्तरे— “मासि भाद्रपदेऽष्टम्यां निशीथे कृष्णपक्षके ।

“शशांके वृषराशिस्थे ऋक्षे रोहिणिगंसंज्ञके । योगेऽस्मिन्वसुदेवाद्भि देवकी मामजीजनत् ॥

२५ “तस्मान्मां पूजयेत्तत्र शुचिः सम्यगुपोषितः । ब्राह्मणान्भोजयेद्भक्त्या ततो दद्याच्च दक्षिणाम् ॥

“हिरण्यं मेदिनीं गावो वासांसि कुसुमानि च । यद्यदिष्टतमं तत्तत्कृष्णो मे प्रीयतामिति ॥

जयन्तीं प्रकृत्य नारदीयसंहितायां स्मर्यते—

“उपोषणं जन्मदिने कुर्याज्जागरणं च यः । अर्धरात्रयुताष्टम्यां सोऽश्वमेधफलं लभेत् ॥

शुद्धं नित्यं जन्माष्टमीव्रतं करणे फलविशेषस्मरणात् अकरणे प्रत्यवायस्मरणाच्च । नित्यं काम्यं

३० च जयन्तीव्रतं अकरणे प्रत्यवायस्मरणात्फलविशेषस्मरणाच्च ।

तथा हि जन्माष्टम्या अकरणे प्रत्यवायः स्मर्यते—

“कृष्णजन्मदिने प्राप्ते यो भुंक्ते त द्विजोत्तमः । त्रैलोक्यसंभवं पापं तेन भक्तं द्विजोत्तम ॥” इति ।

स्कन्दपुराणेऽपि—

“येन कुर्वति जानतः कृष्णजन्माष्टमीव्रतम् । ते भवन्ति नराः पापा व्याला व्याघ्राश्च कानने ॥” इति ।

तथा जयन्तीव्रतस्याकरणे स्कान्दे प्रत्यवायः स्मर्यते—

“शूद्राग्नेन तु यत्पापं शवहस्तस्थभोजने । तत्पापं लभते कुन्ति जयन्त्यां भोजने कृते ॥

“ब्रह्मघ्नस्य सुरापस्य स्त्रीवधे गोवधेऽपि वा । न लोको यदुशार्दूल जयन्तीविमुखस्य च ॥

“न करोति यदा विष्णोर्जयन्तीसंभवं व्रतम् । यमस्य वशमापन्नः सहते नारकीं व्यथाम् ॥

“जयन्तीवासरे प्राप्ते करोत्युदरपूरणम् । संपीड्यतेऽतिमात्रं तु यमदूतैः कलेवरम् ॥” इति ।

जयन्तीव्रते फलविशेषोऽभिहितो भविष्योत्तरे—

“प्रजिह्वं विधानेन मद्भक्तो धर्मनन्दन । नरो वा यदि वा नारी यथोक्तं फलमाप्नुयात् ॥

“पुत्रसंतानमारोग्यं सौभाग्यमतुलं भवेत् । सदा धर्मरतिर्भूत्वा मृतो वैकुण्ठमाप्नुयात् ॥

“तत्र दिव्येन मानेन वर्षलक्षं युधिष्ठिर । भोगाच्च नानाविधान्भुक्त्वा पुण्यशेषादिहागतः ॥

“सर्वकामसमृद्धे तु कुले महति जायते ॥” इति । पाद्मेऽपि—

“प्रेतयोनिगतानां तु प्रेतत्वं नाशितं नरैः । यैः कृता श्रावणे मासि अष्टमे रोहिणी युता ॥” इति ।

“किं पुनर्बुधवारेण सोमेनापि विशेषतः ॥” इति ।

ननु जन्माष्टमीव्रतेऽपि फलं स्मर्यते “सप्तजन्मकृतात् पापान्मुच्यते नात्र संशयः ॥” इति १५

अतस्तदपि नित्यं काम्यमिति चेन्मैवम् । उपात्तदुरितक्षयमात्रेण काम्यत्वे संध्यावन्दनादेरपि

काम्यत्वप्रसंगात्सत्यपि पापक्षये फलांतरास्मरणात् । अतः केवलं नित्यं जन्माष्टमीव्रतम् । नित्यं

काम्यं च जयन्तीव्रतम् ।

नन्वेवं व्रतभेदे सति यदा दिनद्वयेऽष्टमी वर्तते रोहिणी तूत्तरदिन एव तदा पूर्वदिने

जन्माष्टम्युपवासः परेद्युर्जयन्त्युपवास इति नैरन्तर्येणोपवासद्वयं प्रसज्येतेति चेन्न । रोहिणीयोगसंभवे २०

जन्माष्टम्या अपि तत्रैव कर्तव्यत्वात् । सर्वतिथिष्वलभ्ययोगस्य केवलतिथेरुत्कृष्टत्वेन केवलाया-

स्तिथेस्तत्रोपेक्षणीयत्वात् । यदा त्वेकस्मिन्नेव दिने अष्टमी वर्तते रोहिण्या च न्युज्यते तदा

जन्माष्टमीजयन्त्योः सह प्रयोगस्यावश्यंभावित्वेन जयन्तीव्रत एव जन्माष्टमीव्रतमन्तर्भवतीति न

पृथगुपवासप्रसंगः । तदुक्तं कालनिर्णये—

“यस्मिन्वर्षे जयन्त्याख्यो योगो जन्माष्टमी तदा । अन्तर्भूता जयन्त्यां स्यादृक्षयोगः प्रशस्यते ॥” इति २५

ग्राह्या तिथिर्निरूप्यते । जन्माष्टम्या जयन्त्याश्चार्धरात्रप्रधानत्वात् तद्योगोऽतिप्रशस्तः ।

तदुक्तं वसिष्ठसंहितायाम्—

“अष्टमी रोहिणीयुक्ता निश्चयं यदि दृश्यते । मुख्यकाल इति ख्यातस्तत्र जातो हरिः स्वयम् ॥

विष्णुरहस्येऽपि—

“रोहिण्यामर्धरात्रे तु यदा कृष्णाष्टमी भवेत् । तस्यामभ्यर्चनं शौरेर्हीति पापं त्रिजन्मजम् ॥” इति ३६

एवं च सत्यधरात्रसद्भावः एवात्र कर्मकालख्यातिः । तत्र योगीश्वरः—

“रोहिणीसहिता कृष्णा मासे च श्रावणेऽष्टमी । अर्धरात्राद्धधश्च कलयाऽपि यदा भवेत् ॥

“जयन्ती नाम सा प्रोक्ता सर्वपापप्रणाशिनी ॥” इति । पक्षांतरमाह स्व एव—

“अर्धरात्राद्धधश्चोर्ध्वमेकाध्वघटिकान्विता । रोहिणी चाष्टमी ग्राह्या उपवासव्रतादिषु ॥” इति ।

एकघटिकांशिता वा अर्धघटिकांशिता वा । तत्रायमर्थः संपद्यते । पूर्वभागावसन एका घटिका उत्तरभागादवेका मिलित्वा निशीथशब्दवाच्यं मुहूर्तं तावत्परिमाणं मुख्यः कल्पः । तदसंभवे उभयत्र अर्धघटिका तस्या अप्यसंभवे कलेति । एवं चार्धरात्रे कलामात्रमष्टमीसद्भावेऽपि जयन्ती-योगस्य प्रतिपादनात् “अह्नि चेत् सप्तमी विद्धा तस्यां नाराधयेद्धरिम्” इति वचनं ५ निर्मूलम् । सोऽयमर्धरात्रयोगो मुख्यः कल्पः । कुत्स्नाहोरात्रयोगोऽत्यंतमुख्यः । यदा कदाचित् मुहूर्तयोगः स्वल्पयोगश्चानुकल्पः तदा वसिष्ठसंहितायाम्—
“अहोरात्रं तयोर्योगो ह्यसंपूर्णो भवेद्यदि । मुहूर्तमप्यहोरात्रे योगश्चेत्तामुपोषयेत् ॥
“वासरे वा निशायां वा यत्र स्वल्पाऽपि रोहिणी । विशेषेण नभोमासे सैवोपोष्या मनीषिभिः” ॥ इति ।
यो जयन्तीव्रते योगनिर्णयः स एव जन्माष्टमीव्रतेऽपि द्रष्टव्यः

१० “दिग्ग वा यदि वा रात्रौ नास्ति चेद्रोहिणीकला । रात्रियुक्तां प्रकुर्वीत विशेषेणेन्दुसंयुताम् ॥
“अष्टमी शिवरात्री च अर्धरात्रादधो यदि । दृश्यते घटिका या सा पूर्वविद्धा प्रकीर्तिता” ॥ इति स्मृतेः ।
तत्र जन्माष्टमी द्विविधा । शुद्धा सप्तमीविद्धा चेति । सूर्योदयमारभ्य प्रवर्तमानाष्टमी शुद्धा । निशीथादर्वाक्सप्तम्या कियत्यापि युक्ता विद्धा । शुद्धापि पुनर्निशीथव्याप्यव्याप्तिभ्यां द्विविधा । तत्र “निशीथव्यापिनी मुख्या विशेषेणेन्दुसंयुताम्” इति वचनात् “निशीथव्याप्तिरहितापि १५ रात्रियुक्तां प्रकुर्वीत” इति वचनात् गृहीतव्या भवति ।

ननु पूर्व्युर्निशीथादूर्ध्वमारभ्य पर्युर्निशीथादर्वाग्या समाप्यते तस्यामुभयत्र रात्रिसंबन्धसत्वात् कुत्रोपवास इति चेत्परेद्युरेवोपवासः कार्यः । प्रातः संकल्पकालमारभ्य प्रवर्तमानत्वात् ।
सप्तमी विद्धापि त्रिविधा । पूर्व्युरेव निशीथव्यापिनी पर्युरेव तद्व्यापिनी उभयत्रापि निशीथव्यापिनी चेति । तत्र प्रथमद्वितीययोः पक्षयोर्निशीथव्याप्तेः प्रयोजकत्वेन “या २० निशीथव्यापिनी सा विशेषेणेन्दुसंयुताम्” इति वचनेन गृहीतव्या भवति । तृतीये तु पक्षे पर्युरुपवासः प्रातःसंकल्पमारभ्य तिथिव्याप्तिसंभवात् ।

रोहिणीसहिताष्टमी चतुर्विधा । शुद्धा विद्धा शुद्धाधिका विद्धाधिका चेति । तत्र शुद्धायां संपूर्णयोगो निशीथयोगो यत्किञ्चिन्मुहूर्तयोग इति त्रैविध्यं भवति । एवं विद्धायामपि त्रैविध्यं । एतेषु षट्सु पक्षेषु दिनांतरे योगाभावादुपवासे संदेहो नास्ति । किन्तु योगतारतम्यात् प्राशस्त्य- २५ तारतम्यं भवति । यत्किञ्चिन्मुहूर्तयोगः प्रशस्तः । निशीथयोगः प्रशस्ततरः । संपूर्णयोगः प्रशस्ततमः । शुद्धाधिका तु सूर्योदयमारभ्य प्रवृत्ता पर्युः सूर्योदयमतिक्रम्य एषा वर्धते । सा च त्रिविधा । पूर्व्युरेव रोहिणीयुक्ता पर्युरेव तद्युक्ता दिनद्वयेऽपि रोहिणीयुक्ता चेति । तत्रा-द्ययोर्नास्ति संदेहः । रोहिणीयोगस्य नियामकत्वात् । तृतीये तु रोहिणीयोगस्य उभयत्र समा-नत्वेऽपि गुणाधिक्यात्पूर्वोपोष्या । तथा हि सा रोहिणीयोगभेदात् त्रिधा भिद्यते । अष्टमी- ३० वत्सूर्योदयमारभ्य प्रवृत्ता रोहिणी कदाचित्परेद्युरपि कियती वर्धते । कदाचित् पूर्व्युर्निशीथमारभ्य रोहिणी प्रवर्तते । कदाचिन्निशीथादूर्ध्वमारभ्य प्रवर्तते । तत्र प्रथमद्वितीययोर्निशीथयोगस्य सत्वा-त्पूर्व्युरेवोपवासः । तृतीयपक्षे दिनद्वयेऽपि निशीथे जयन्तीयोगो नास्ति । पूर्व्युर्निशीथे केवल-ाष्टमी पर्युः केवलरोहिणी । तत्र निशीथयोगाभावेऽपि रात्रियोगस्य सत्वादष्टम्याः प्राधान्याच्च पूर्व्युरुपवासः । तदेवं शुद्धाधिका पूर्वोपोष्या । निशीथादर्वाक्सप्तम्या युक्ता पर्युरपि विद्यमाना ३५ विद्धाधिका । सा च त्रिविधा । पूर्व्युरेव रोहिणीयुक्ता विद्धाधिका पर्युरेव रोहिणीयुक्ता उभयत्र

रोहिणीयुक्ता विद्धाधिका चेति । प्रथमद्वितीययोस्तु रोहिणीयोगो नियामकः । या तूभयत्र रोहिणी-युक्ता विद्धाधिका साऽपि निशीथे जयन्तीयोगमपेक्ष्य चतुर्था भिद्यते । पूर्व्युरेव निशीथयोगवती पर्युरेव निशीथयोगवती उभयत्रापि तादृशी उभयत्रापि निशीथयोगरहिता चेति । तत्र प्रथम-द्वितीययोः निशीथयोगो नियामकः । तृतीयचतुर्थयोः परदिन एवोपवासः । पर्युः संकल्पकाले तिथिनक्षत्रयोगस्य सत्वात् । जयन्तीभेदेऽप्युपवासदिने यदि सोमवारो बुधवारो वा भवति तदा ५ फलाधिक्यं भवति । तदुक्तं ब्रह्मपुराणे—

“प्रेतयोनिगतानां तु प्रेतत्वं नाशितं नरैः । यैः कृता श्रावणे मासि अष्टमी रोहिणीयुता ॥
“किं पुनर्बुधवारो सोमेनापि विशेषतः । किंपुनर्नवमी युक्ता कुलकोन्धास्तु मुक्तिदा” ॥ इति ।

दिनद्वयेऽप्यर्धरात्रसंबन्धाभावे स्कांदेऽपि—

“उदये वाष्टमी किञ्चिन्नवमी सकला यदि । भवेत्तु बुधसंयुक्ता प्राजापत्यर्क्षसंयुता ॥ १०
“अपि वर्षशतेनापि लभ्यते वाऽथ वा न वा” ॥ इति ।

पारणनिर्णयः । यथोक्तरीत्या विहिततिथावुपवासं कृत्वा पर्युः

“पूर्वाह्ने पारणं कृत्वा उपवासं समापयेत् । उपवासेषु सर्वेषु पूर्वाह्ने पारणं भवेत् ॥
“पारणान्तं व्रतं ज्ञेयं व्रतान्ते द्विजभोजनम् । असमाप्ते व्रतं पूर्वं नैव कुर्याद्व्रतांतरम्” ॥ इति स्मृतेः ।
एवं सामान्यतः पूर्वाह्ने पारणप्राप्तौ कचिदुपवादः स्मर्यते— १५

“अष्टम्यामथ रोहिण्यां न कुर्यात्पारणं कचित् ।
“तिथिरष्टगुणं हंति नक्षत्रं तु चतुर्गुणम् । तस्मात्प्रयत्नतः कुर्यात्तिथिभाते च पारणम्” ॥ इति ।
नारदीये—“तिथिनक्षत्रसंयोगे उपवासो यदा भवेत् । पारणं तु न कर्तव्यं यावन्नैकस्य संक्षयः ॥
“सांयोगिके व्रते प्राप्ते यश्चैकोऽपि वियुज्यते । तत्रैव पारणं कुर्यादेवं वेदविदो विदुः” ॥ इति ।
ब्रह्मकैवर्ते— २०

“सर्वेष्वेवोपवासेषु दिवा पारणमिष्यते । अन्यथा पुण्यहानिः स्याद्व्रते धारणपारणम्” ॥ इति ।
स्मृत्यंतरे—

“तिथ्यर्क्षयोर्यदा च्छेदो नक्षत्रांतमथापि वा । अर्धरात्रेऽपि वा कुर्यात्पारणं च परेऽहनि” ॥ इति ।
उपवासदिनादपरेऽहनि दिवसे यद्युभयांतः तदा पारणमिति मुख्यः कल्पः । नक्षत्रांतमित्यनेन एकतरांतत्वमभिहितम् । सोऽयमनुकल्पः । यदि रात्रौ निशीथादर्वागुभयांत एकतरांतो वा २५ भवति तदा दिवसे मुख्यानुकल्पयोरुभयोरप्यसंभवाद्वात्रौ पारणस्य निषिद्धत्वाच्च तत्राप्युपवास-प्रसक्तौ पारणस्य प्रतिप्रसवः क्रियते । “अर्धरात्रेऽपि वा कुर्यात्” इति । अशक्तस्य तिथिनक्षत्रयो-रुभयोरनुवर्तमानयोरपि प्रातर्देवं संपूज्य क्रियमाणं पारणं नैव दुष्यति
“जयन्त्यां पूर्वविद्धायामुपवासं समाचरेत् । तिथ्यंते वोत्सवांते वा व्रती कुर्वीत पारणम्” ॥
इति वचनात्— ३०

नवमीनिर्णयः । अथ नवमी निर्णयिते । सा च दुर्गासरस्वतीव्रतादौ पूर्वविद्धैव ग्राह्या
“अष्टम्या नवमी युक्ता कर्तव्या फलकांक्षिभिः । न कुर्यान्नवमीं तात दशम्यां तु कदाचन” ॥
इति स्मरणात् । महानवम्यां तु—
“आश्वयुक्शुक्लनवमी तथा नक्तं चतुर्दशी । जयायुक्ता न कर्तव्या पूर्णायुक्ता प्रशस्ते” ॥
जया अष्टमी । पूर्णा दशमी ।

श्रीरामनवमीनिर्णयः ।

श्रीरामनवमीव्रतमुक्तमगस्त्यसंहितायाम्—“ श्रीरामनवमी प्रोक्ता कोटिसूर्यग्रहाधिका ।-

“ तस्मिन्दिने महापुण्ये राममुद्दिश्य भक्तितः । यत्किञ्चित्क्रियते कर्म तद्वक्ष्यकारणम् ।

“ उपोषणं जागरणं पितृनुद्दिश्य तर्पणम् । तस्मिन्दिने तु कर्तव्यं ब्रह्मावाप्तिमभीप्सुभिः ” ॥ इति ।

तत्रोपवासो जयंतीवन्नित्यकाम्यरूपः । द्वैतुयं च तस्य द्विविधप्रमाणबलादवसीयते । उपवास-
विधिवक्तव्येषु नित्यशब्दसदाशब्दादीनां नित्यत्वसाधकानां श्रवणान्नित्यत्वसिद्धिः । तानि च
साधकानि **संग्रहकारेण** संगृहीतानि—“नित्यं सदा यावदायुर्न कदाचिदतिक्रमेत्” इत्युक्त्वाऽ-
तिक्रमे दोषश्रुतेरत्यागचोदनात् । “ फलाश्रुतेर्वीप्सया च तन्नित्यमिति कीर्तितम् ” इति ।

अत्र नित्यादिपदान्यभिधीयंते । अकरणे प्रत्यवायश्च स्मर्यते **अगस्त्यसंहितायाम्**—

१० “ नित्यमेव तु कर्तव्यं श्रीरामनवमीव्रतम् ।

“ चैत्रे मासि नवम्यां तु शुक्लायां रघुनन्दनः । प्रादुरासीत्पुरा ब्रह्मन् परं ब्रह्मैव केवलम् ॥

“ तस्मिन्दिने तु कर्तव्यमुपवासव्रतं सदा ।

“ प्राप्ते श्रीरामनवमीदिने मर्त्यो विमूढधीः । उपोषणं न कुरुते कुंभीपाकेषु पच्यते ” ॥ इति ।

स्मृत्यन्तरेऽपि—

१५ “ यस्तु रामनवम्यां तु भुङ्क्ते मोहादिमूढधीः । कुंभीपाकेषु घोरेषु पच्यते नात्र संशयः ” ॥ इति ।
काम्यत्वं च फलश्रवणादवसीयते । तथा च तत्रैव—

“ कुर्याद्रामनवम्यां य उपोषणमतं द्रितः । न मातुर्गर्भमाप्नोति स वै रामो भवेत्स्वयम् ॥

“ तस्मात्सर्वात्मना सर्वे कृत्वैव नवमीव्रतम् । मुच्यते सर्वपापेभ्यो यांति ब्रह्मसनातनम् ” ॥ इति ।

अन्ये त्वाहुः व्रतमिदं केवलं नित्यं न तु काम्यमपि पशुपुत्रस्वर्गादिफलस्याश्रवणात् ।

२० “ संध्यामुपासते ये तु सततं संशितव्रताः । विभूतपापास्ते यांति ब्रह्मलोकं सनातनम् ” ॥ इति ।
फलश्रवणेऽपि संध्योपासनस्य यथा नित्यत्वं तथा पापक्षयद्वारा मोक्षार्थस्यास्य नित्यत्वमिति ।
अत्र मध्याह्नव्यापिनी तिथिग्राह्या ।

“ ह्यषं पूषणि संप्राप्ते लग्ने कर्कटकाह्वये । आविरासीत्त्रकलया कौसल्यायाः परः पुमान् ॥

“ चैत्रशुद्धा तु नवमी पुनर्वसुयुता यदि । सैव मध्याह्नयोगेन महापुण्यतमा भवेत् ” ॥ इति स्मृतेः ।

२५ यस्मिन्नेव पुनर्वसुयोगो नास्ति तस्मिन्वत्सरे केवलनवम्युपोष्या । “ केवलाऽपि सदोपोष्या नवमी-
शब्दसंग्रहात् ” इति वचनात् । सा च द्विविधा । शुद्धा विद्धा वेति । सूर्योदयमारभ्य प्रवर्तमाना
शुद्धा । त्रिमुहूर्तया तदधिकया वाऽष्टम्या युक्ता विद्धा । तत्र शुद्धा त्रिविधा । शुद्धाधिका शुद्धसमा
शुद्धन्यूना चेति ! अत्र नास्ति संशयः । दिनांतरे मध्याह्नव्याप्त्यभावात् । सा च पुनः प्रत्येकं
द्विविधा पुनर्वसुनक्षत्रयुक्ता तद्रहिता चेति । तत्र पुनर्वसुयुक्तशुद्धाधिका त्रिविधा । पूर्वधुरेव नक्षत्र-

३० युक्ता परेधुरेव तद्युक्ता उभयत्र तद्युक्ता चेति । तत्र प्रथमद्वितीययोर्नक्षत्रयोगो नियामकः ।

“ पुनर्वसुक्षसंयोगः स्वल्पोऽपि यदि दृश्यते । चैत्रशुक्लनवम्यां तु सा तिथिः सर्वकामदा ” ॥ इति स्मृतेः ।
तृतीये तु मध्याह्ने पुनर्वसुयुक्तदिनं ग्राह्यम् । तथाऽगस्त्यः—

“ चैत्रशुद्धा तु नवमी पुनर्वसुयुता यदि । सैव मध्याह्नयोगेन महापुण्यतमा भवेत् ” ॥ इति ।

एवं विद्वायामपि कृष्णाष्टम्यादिवत् पक्षभेदो निर्णयश्च द्रष्टव्यः । विद्वानिषेधस्तु वैष्णवविषयः ।

“ नवमी चाष्टमी विद्धा त्याज्या विष्णुपरायणैः । तदन्येषां तु सर्वेषां व्रतं तत्रैव निश्चितम् ” ॥ इति स्मृतेः ।

दशावतारकालाः । दशावतारकालाः **संग्रहकारेण** संगृहीताः—

“ चैत्रे मास्यसिते पक्षे त्रयोदश्यां तिथौ विभुः । उदभूमन्त्यरूपेण रक्षार्थमवनेर्हरिः ॥

“ ज्येष्ठमासे तथा कृष्णद्वादश्यां भगवानजः । मंदरं पृष्ठतः कृत्वा कूर्मरूपी हरिर्दधौ ॥

“ चैत्रकृष्णे तु पंचम्यां जज्ञे नारायणः स्वयम् । भुवं वराहरूपेण शृंगाभ्यामुदधेर्जलात् ॥

“ वैशाखे शुक्लपक्षे तु चतुर्दश्यामिनेऽस्तगे । उद्धभूवासुरद्वेषी नृसिंहो भक्तवत्सलः ॥

“ मासि भाद्रपदे शुक्लद्वादश्यां वामनो विभुः । अदित्यां काश्यपाजज्ञे नियंतुं बलिमोजसा ॥

“ **नवमी** शीर्षे द्वितीयायां कृष्णपक्षे तु भार्गवः । दुष्टक्षत्रियविद्वेषी रामोऽभूत्तापसाग्रणीः ॥

“ चैत्रशुक्लनवम्यां तु मध्याह्ने रघुनन्दनः । दशाननवधाकांक्षी जज्ञे रामः स्वयं हरिः ॥

“ वैशाखे शुक्लपक्षे तु तृतीयायां हलायुधः । संकर्षणो बलो जज्ञे रामः कृष्णाग्रजो हरिः ।

“ मासि तु श्रावणाष्टम्यां निशीथे कृष्णपक्षके । प्राजापत्यक्षसंयुक्ते कृष्णं देवक्यजीर्जनत् ।

“ मासे भाद्रपदे शुक्लद्वितीयायां जनार्दनः । म्लेच्छाक्रांते कलावंते कल्किरूपो भविष्यति ।

“ अवतारदिने पुण्ये हरिमुद्दिश्य भक्तितः । उपवासादि यत्किञ्चित्तदानं त्याग कल्पते ” ॥ इति ।

दशमीनिर्णयः । अथ दशमी निर्णयते । तस्याश्च न तिथ्यंतरवद्वेयोपादेयविभागोऽस्ति । १५

तथा **चांगिराः—**

“ संपूर्णा दशमी कार्या परया पूर्वयाऽथवा । युक्ता न दूषिता यस्मात्तिथिः सा सर्वतोमुखी ” ॥ इति ।

यथा संपूर्णा तिथिर्दोषरहिता तथा पूर्वविद्धा परविद्धा चेत्यर्थः । अत्र व्यवस्थामाह **शंखः—**

“ शुक्लपक्षे तिथिग्राह्या यस्यामभ्युदितो रविः । कृष्णपक्षे तिथिग्राह्या यस्यामस्तमितो रविः ” ॥ इति ।

“ नवमी दशमी चैव नोपोष्या परसंयुता ” इति वचनं कृष्णपक्षविषयतया योजनीयम् । २०

एकादशीनिर्णयः । अथैकादशी निर्णयते । तत्रोपवासो नित्यकाम्यरूपः उपवासविधिषु

नित्यत्वसाधकानां नित्यादिपदानां श्रवणात् । सायुज्यादिफलश्रवणाच्च ।

नित्यशब्द उदाहृतो **गारुडपुराणे—**“उपोष्यैकादशी नित्यं पक्षयोरुभयोरपि” ॥ इति ।

सदाशब्द उक्तः **सनत्कुमारसंहितायाम्—**“एकादशी सदोपोष्या पक्षयोः शुक्लकृष्णयोः” ॥ इति ।

एवमन्यान्यपि वचनानि—“उपोष्यैकादशी राजन्यावदायुः सुवृत्तिभिः ।

“ न करोति हि यो मूढ एकादश्यामुपोषणम् । स नरो नरकं याति रौरवं तमसा वृतम् ।

“ समादाय विधानेन द्वादशीव्रतमुत्तमम् । तस्य भंगं नरः कृत्वा रौरवं नरकं व्रजेत् ॥

“ मातृहा पितृहा चैव भ्रातृहा गुरुहा तथा । एकादश्यां तु यो भुङ्क्ते पक्षयोरुभयोरपि ” ॥

इत्यादीनि नित्यसाधकानि द्रष्टव्यानि । काम्यत्वसाधकं फलं च श्रूयते **विष्णुरहस्ये—**

“ यदीच्छेत् विष्णुसायुज्यं सुखं संपदमात्मनः । एकादश्यां न भुंजीत पक्षयोरुभयोरपि ” ॥ इति । ३०

स्कांदेपि—

“ यदीच्छेद्विपुलान्भोगान्मुक्तिं चात्यंतदुर्लभाम् । एकादश्यामुपवसेत्पक्षयोरुभयोरपि ” ॥ इति ।

नारदोऽपि—“ एकादशीसमं किञ्चित्पापत्राणं न विद्यते ।

“ स्वर्गमोक्षप्रदा ह्येषा रान्यपुत्रप्रदायिनी । सुकलत्रप्रदा ह्येषा शरीरारोग्यदायिनी ” ॥ इति ।

कौर्मैऽपि—

“यदीच्छेद्विष्णुसायुज्यं श्रियं संततिमात्मनः । एकादश्यां न भुंजीत पक्षयोरुभयोरपि” ॥ इति । तदेवं नित्यादिशब्दश्रवणान्नित्यत्वं फलश्रवणात् काम्यत्वं च सिद्धम् । उक्तं च कालादर्श—

“सर्वस्मृतिपुराणैतिहासादिषु विनिश्चितम् । एकादशीव्रतं तच्च नित्यं काम्यमिति द्विधा” ॥ इति ।

५ सर्वासु स्मृतिषु सर्वेषु पुराणेषु इतिहासेषु भारतादिषु च एकादशीव्रतं विनिश्चितं विशेषेण प्रमितम् । अनेन निर्मूलत्वभ्रान्त्या ये मूढाः संदिहते निरस्तास्ते वेदितव्याः । स्मृतयस्तावदुदाह्रियन्ते ।

विष्णुस्मृतौ—“एकादश्यां न भुंजीत कदाचिदपि मानवः” ॥ इति ।

कात्यायनः—“एकादश्यामुपवसेत्पक्षयोरुभयोरपि” ॥ इति ।

कण्वः—“एकादशीमुपवसेन्न कदाचिदतिक्रमेत्” ॥ इति । सनत्कुमारः—

१० “निष्कृतिर्मध्यपस्योक्ता धर्मशास्त्रे मनीषिभिः । एकादश्यक्षकामस्य निष्कृतिः क्वापि नोदिता” ॥ इति ।

नारदोऽपि—“एकादशीसमं किञ्चित्पापत्राणं न विद्यते” ॥ इति । प्रचेताः—

“एकादशीविवृद्धा चेच्छुक्ले कृष्णे तथैव च । उत्तरां तु यतिः कुर्यात्पूर्वामुपवसेद् गृही” ॥ इति ।

बृहद्वसिष्ठः—

“द्वादशी घटिकाऽल्पा वा यदि न स्यात्परेऽहनि । दशमीमिश्रिता कार्या महापातकनाशिनी” ॥ इति ।

१५ हारीतोऽपि—

“त्रयोदश्यां यदा न स्यात् द्वादशी घटिकाद्वयम् । दशम्यैकादशी विद्धा सैवोपोष्या कदाचन” ॥ इति ।

ऋष्यशृंगः—

“एकादशी न लभ्येत सकला द्वादशी भवेत् । उपोष्या दशमी विद्धा ऋषिरुद्दालकोऽब्रवीत्” ॥ इति ।

काम्योपवासमधिकृत्यांगिराः—

२० “सायमाद्यन्तयोरन्होः सायंप्रातश्च मध्यमे । उपवासफलप्रेप्सुर्जह्याद्भक्तचतुष्टयम्” ॥ इति ।

देवलोऽपि—

“दशम्यमेकभक्ताशी मांसमैथुनवर्जितः । एकादशीमुपवसेत्पक्षयोरुभयोरपि” ॥ इति ।

पुलस्त्यः—“एकादश्यां न भुंजीत नारी दृष्टे रजस्यपि” ॥ इति ॥ गोभिलः—

“न शंखेन पिबेत्तोयं नाश्रीयत्कूर्मसूकरौ । एकादश्यां न भुंजीत पक्षयोरुभयोरपि” ॥ इति ।

२५ एवमादीनि स्मृतिवचनानि द्रष्टव्यानि । पुराणवचनान्युदाह्रियन्ते । नारदीये वसिष्ठः—

“एकादशीसमुत्थेन वन्हिना पातकेन्धनम् । भस्मतां याति राजेंद्र अपि जन्मशतौद्भवम्” ॥

“नेदृशं पावनं किञ्चिन्नराणां भूप विद्यते । यादृशं पद्मनाभस्य दिनं पातकहानिदम्” ॥

“न गंगा न गया भूप न काशी न च पुष्करम् । न चापि कौरवं क्षेत्रं न देवा न च देविका” ॥

“यमुना चंद्रभागा च तुल्या नृप हरेर्दिनात् । अनायासेन राजेंद्र प्राप्यते वैष्णवं पदम्” ॥

३० “प्रसंगादथवा दंभालोभाद्वाऽथ नराधिप । एकादश्यामनश्रन्यः सर्वदुःखाद्विमुच्यते” ॥ इति ।

कौर्मैऽपि—

“वदंतीह पुराणानि भूयो भूयो वरानने । न भोक्तव्यं न भोक्तव्यं संप्राप्ते हरिवासरे” ॥ इति ।

विष्णुरहस्येऽपि—

“परमापदमापन्नो हर्षे वा समुपस्थिते । सूतके मृतके चैव न त्यजेत् द्वादशीव्रतम्” ॥ इति ।

एवमादीन्युपवासपराणि वचनानि बहूनि संति । तानि विस्तरभयाच्च लिख्यन्ते ।

! वैष्णवानामुपवासार्हतिथिनिर्णयः । अथ वैष्णवानामुपवासांगतिथिनिर्णयते । तन्निर्णयस्य च वेधाधीनत्वात्प्रथमं दशमीवेधो निरूप्यते । स च वेधः त्रिविधः । अरुणोदयवेधः सूर्योदयवेधः पंचदशनाडीवेधश्चेति । तत्रारुणोदयवेधो भविष्यत्पुराणे दर्शितः—

“अरुणोदयकाले तु दशमी यदि दृश्यते । सा विद्धैकादशी तत्र पापमूलमुपोषणम्” ॥ इति ।

अरुणोदयस्य प्रमाणं स्कंदनारदाभ्यामुक्तम्—“उदयात् प्राक्चतसस्तु नाडिका अरुणोदयः” इति । ५

गोभिलः—

“अरुणोदयवेलायां दशमीसंयुता यदि । संपृक्तैकादशीं तां तु मोहिन्यै दत्तवान्विभुः” ॥ इति ।

सौरधर्म—

“अद्विष्टोदयवेला या प्राङ्मुहूर्तद्वयान्विता । सैकादशीति संपूर्णा विद्धाऽन्या परिकीर्तिता” ॥ इति ।

सूर्योदयवेधः कण्वेन दर्शितः—

“उदयोपरि विद्धा तु दशम्यैकादशी यदा । दानवेभ्यः प्रीणनार्थं दत्तवान्पाकशासनः” ॥ इति । १०

स्मृत्यंतरेऽपि—

“दशम्याः प्रांतमादाय यत्रोदेति दिवाकरः । तेन स्पृष्टं हरिदिनं दत्तं जंभासुराय तु” ॥ इति ।

पंचदशनाडीवेधस्तु स्कान्दे दर्शितः—

“नागो द्वादशनाडीभिः दिक्पंचदशमिस्तथा । भूतोष्टा दशनाडीभिर्द्वयत्युत्तरां तिथिम्” ॥ इति । १५

नागः पंचमी । दिक् दशमी । पंचदशनाडीबोधस्य वेधांतरस्य च विषयव्यवस्था निगमे दर्शिता—

“सर्वप्रकारवेधोऽयमुपवासस्य दूषकः । सार्धः सप्तमुहूर्तं तु वेधोऽयं बाधते व्रतम्” ॥ इति ।

यत्तु स्मर्यते—

“अर्धरात्रात्परा यत्र एकादश्युपलभ्यते । तत्रोपवासः कर्तव्यो दशमी न तु वै कला” ॥ इति ।

न तद्देवाभिप्रायेण किं तु अर्धरात्रवेधोऽपि यदा वर्ज्यः तदा किमु वक्तव्यमरुणोदयवेध इति २०

कैमुत्यप्रदर्शनपरम् । तथा ब्रह्मकैवर्ते—

“अर्धरात्रे तु केषांचिद्दशम्या वेध इष्यते । अरुणोदयवेलायां नावकाशो विचारणेः” ॥ इति ।

विद्वानिषेध उक्तो नारदीये—

“कलावेधेऽपि विप्रेन्द्र दशम्यैकादशीं त्यजेत् । सुराया बिन्दुना स्पृष्टं गंगां इव निर्मलम्” ॥ इति ।

स्मृत्यंतरेऽपि—

“कलार्धेनापि विद्धा स्याद्दशम्यैकादशी यदि । तदाप्येकादशीं त्यक्त्वा द्वादशीं समुपोषयेत्” ॥ इति । २५

सोऽयं कलावेधः अरुणोदये सूर्योदये च समानः । तत्रारुणोदयवेधे वैष्णवविषयः ।

तच्च गारुडपुराणे स्पष्टमवगम्यते—

“दशमीशेषसंयुक्तो यदि स्यादरुणोदयः । नैवोपोष्यं वैष्णवेन तद्धि नैकादशीव्रतम्” ॥ इति ।

वैष्णवशाब्दार्थः । वैखानसे पांचरात्रादिवैष्णवागमोक्तदीक्षां प्राप्तो वैष्णवः । ३०

“पांचरात्राद्यागमोक्तदीक्षां प्राप्तस्तु वैष्णवः” इति स्मृतेः । स्कान्देऽपि—

“परमापदमापन्नो हर्षे वा समुपस्थिते । नैकादशीं त्यजेद्यस्तु यस्य दीक्षा तु वैष्णवी” ॥

“समात्मा सर्वजीवेषु निजाचारादविप्लुतः । विष्णवर्पितासिलाचारः स हि वैष्णव उच्यते” ॥ इति

उक्तलक्षणं वैष्णवं प्रति तिथिर्येवं निर्णेतव्या । एकादशी द्विविधा । अरुणोदयवेधवती शुद्धा चेति ।

तत्र वेधवती सर्वथा त्याज्या 'तद्धि नैकादशीव्रतम्' इत्यादिभिः प्रतिषेधात् । तत्रारुणोदयवेधस्य प्रतिषेधे सूर्योदयवेधस्य त्याज्यत्वमर्थसिद्धम् । कण्ववचनं चात्र पूर्वमुदाहृतम् । या तु वेधरहिता अरुणोदयमारभ्य प्रवृत्ता शुद्धैकादशी सा द्विविधा । आधिक्येन युक्ता तद्रहिता चेति । आधिक्यं चतुर्विधम् । एकादश्याधिक्यं द्वादश्याधिक्यमुभयाधिक्यमुभयानाधिक्यं । तत्राप्येष्टु त्रिषु पक्षेषु ५ शुद्धामप्यरुणोदयमारभ्य प्रवृत्तां परित्यज्य परेद्युपवासः कर्तव्यः । तत्रैकादश्याधिक्ये स्मृत्यन्तरेऽपि—

“एकादशी यदा पूर्णा परतः पुनरेव सा । पुण्यं ऋतुशतस्योक्तं त्रयोदश्यां तु पारणम्” ॥ इति । नारदोऽपि—

“संपूर्णैकादशी यत्र द्वादश्यां वृद्धिगामिनी । द्वादश्यां लंघनं कार्यं त्रयोदश्यां तु पारणम्” ॥ इति ।

१० द्वादश्याधिक्ये व्यास आह—

“एकादशी यदा लुप्ता परतो द्वादशी भवेत् । उपोष्या द्वादशी तत्र यदीच्छेत्परमां गतिम्” ॥ इति ।

स्मृत्यन्तरेऽपि—

“एकादशी तु संपूर्णा द्वादशी वृद्धिगामिनी । वंचुळी नाम सा प्रोक्ता कोटियज्ञफलप्रदा ॥

“वंचुळीं द्वादशीं त्यक्त्वा यः कुर्यात्पूर्ववासरे । सप्तजन्मार्जितं पुण्यं तत्क्षणादेव नश्यति” ॥ इति ।

१५ उभयाधिक्ये तु नारद आह—

“संपूर्णैकादशी यत्र प्रभाते पुनरेव सा । सर्वैरेवोत्तरा कार्या परतो द्वादशी यदि” ॥ इति ।

गुरुरपि—

“संपूर्णैकादशी यत्र प्रभाते पुनरेव सा । तत्रोपोष्या द्वितीया तु परतो द्वादशी यदि” ॥ इति ।

उभयाधिक्यरहितायां तु शुद्धायां न कोऽपि संदेहः । इति वैष्णवदीक्षायुक्तानामेकादशी निर्णीता ।

२० स्मार्तैकादशीनिर्णयः । अथ श्रौतस्मार्तपर्यवसितानां आगमोक्तदीक्षारहितानामेकादशी निर्णीयते । अरुणोदयवेधस्य वैष्णवविषयत्वे व्यवस्थिते सत्युदयवेधः स्मार्तविषयत्वेन परिशिष्यते । अत एव स्मर्यते—

“अतिवेधा महावेधा ये वेधास्तथिषु स्मृताः । सर्वेऽप्यवेधा विज्ञेया वेधः सूर्योदये मतः” ॥ इति । वेधादीनां स्वरूपमुक्तं ब्रह्मकैवर्ते—

२५ “चतस्रो घटिकाः प्रातररुणोदयसंज्ञिताः । चतुष्टयविभागोऽत्र वेधादीनां किलोद्धितः ॥

“अरुणोदयवेधः स्यात्सार्धं तु घटिकात्रयम् । अतिवेधोऽपि घटिका प्रभासंदर्शनाद्रवेः ॥

“महावेधोऽपि तत्रैव दृश्यतेऽर्को न दृश्यते । तुरीयस्तत्र विहितो योगः सूर्योदये बुधैः” ॥ इति ।

अरुणोदयकाले घटिकार्धे दशमीसद्भावो वेधः घटिकाव्याप्तिरतिवेधः । उदयात्पूर्वं कृत्स्नारुणोदय-कालव्याप्तिर्महावेधः । सूर्योदयकाले दशमीसद्भावो योगः उदयवेध इति यावत् । वेधातिवेधमहा-

३० वेधयोगाश्चत्वार उपवासस्य दूषकाः । तत्र

“दशमीशेषसंयुक्तो यदि स्यादरुणोदयः । नैवोपोष्यं वैष्णवेन तद्धि नैकादशीव्रतम्” ॥ इति वचनेनारुणोदयवेधस्य वैष्णवविषयत्वे निश्चिते सति पारिशेष्यात् ‘सर्वेऽप्यवेधा विज्ञेया’ इति वचनाच्च सूर्योदयवेधः स्मार्तविषय इति निश्चीयते । एवं च सूर्योदयवेधमपेक्ष्य द्वेधा भिद्यते । शुद्धा विद्धा चेति । शुद्धैकादशी वृद्धिसाम्यहासैस्त्रिविधा । शुद्धाधिका शुद्धसमा शुद्धहीनेति ।

एवं विद्धापि त्रिधा । विद्धाधिका विद्धसमा विद्धहीनेति । तत्र शुद्धाप्रकारेषु त्रिषु विद्धा-प्रकारेषु त्रिषु च एकैका एकादशी द्वादशी वृद्धिसाम्यहीनतागुणैर्भूयस्त्रिविधा । शुद्धाधिका द्वादश्यधिका शुद्धाधिका द्वादशीसमा शुद्धाधिका द्वादशीहीना शुद्धसमा द्वादश्यधिका शुद्धसमा द्वादशीसमा शुद्धसमा द्वादशीहीना शुद्धहीना द्वादश्यधिका शुद्धहीना द्वादशीसमा शुद्धहीना द्वादशीहीना विद्धाधिका द्वादश्यधिका विद्धाधिका द्वादशीसमा विद्धाधिका द्वादशीहीना विद्ध-समा द्वादश्यधिका विद्धसमा द्वादशीहीना विद्धहीना द्वादश्यधिका विद्धहीना द्वादशीसमा विद्धहीना द्वादशीहीनेति । एवमष्टादशधा भिन्नैकादशी । तदुक्तं ब्रह्मसिद्धांते—

“शुद्धा विद्धा दशम्या कचिदपि च ततो द्वैधमेकादशीयं

“प्रत्येकं च त्रिधाऽसौ पुनरपि समतान्यूनताधिक्ययोगात् ।

“पक्षाः प्रत्येकभिन्नाः पुनरपि षड्भी द्वादशीन्यूनतायैः

“संबंधादेवमष्टादश खलु मिलिताः कल्पनाः संभवन्ति” ॥ इति ।

अष्टादशभेदप्रतिपादनपूर्वकं यथाक्रममुपवासनिश्चयमाह कालादर्शकारः—

“शुद्धा विद्धा द्विधा वृद्धिसाम्यहासैः पुनस्त्रिधा । तत्रैकैका द्वादशीस्था वृद्धिसाम्योनतागुणैः ॥

“आधोपोष्या परोर्ध्वे द्वे पौर्वपर्यात् व्यवस्थिते । गृहियत्योरुत्तरासु षट्सु पूर्वैव संमता ॥

“तिसृष्वंत्यासु विद्धैव तत्पूर्वं तु व्यवस्थिते । अविद्धैव तु शेषासु तृतीयासु व्यवस्थिता” ॥ इति । १५

आधोपोष्या परेति द्वादश्याधिक्ययुक्ता शुद्धाधिकैकादशी परैवोपोष्या । तदाह नारदः—

“संपूर्णैकादशी यत्र प्रभाते पुनरेव सा । तत्रोपोष्या द्वितीया तु पुत्रपौत्रविवर्धनी” ॥ इति ।

गारुडपुराणे—“संपूर्णैकादशी यत्र प्रभाते पुनरेव सा । तत्रोपोष्या परा पुण्या परतो द्वादशी यदि” ॥

स्मृत्यन्तरे—“संपूर्णैकादशी यत्र प्रभाते पुनरेव सा । वैष्णवी चेत्त्रयोदश्यां घटिकैकाऽपि दृश्यते ॥

“गृहस्थोऽपि परां कुर्यात्पूर्वां नोपवसेत्तदा । पूर्णाऽप्येकादशी त्याज्या वर्धतो द्वितयं यदि” ॥ इति । २०

वैष्णवी द्वादशी । वाराहेऽपि—

“एकादशी विष्णुना चेत् द्वादशी परतः स्थिता । उपोष्या द्वादशी तत्र यदीच्छेत्परमं पदम्” ॥ इति ।

ऊर्ध्वे द्वे एकादश्यौ । द्वादशीसाम्ययुक्ता शुद्धाधिका द्वादशीहानियुक्ता शुद्धाधिकेति द्वे एका-

दश्यौ पौर्वपर्यात्पूर्वा गृहस्थानां परा यतीनामिति व्यवस्थिते । तदाह स्कंदः—

“संपूर्णैकादशी यत्र प्रभाते पुनरेव सा । उत्तरां तु यतिः कुर्यात्पूर्वामुपवसेद् गृही” ॥ इति । २५

स्कांदेऽपि—“प्रथमेऽहनि संपूर्णा व्याप्याऽहोरात्रसंयुता ।

“द्वादश्यां च तथा किंचिद् दृश्यते पुनरेव च । पूर्वा कार्या गृहस्थैस्तु यतिभिश्चोत्तरा विभो” ॥ इति ।

स्मृत्यन्तरे—“पुनः प्रभातसमये घटिकैका यदा भवेत् ।

“अत्रोपवासो विहितः चतुर्थाश्रमवासिनाम् । विधवायाश्च तत्रैव परतो द्वादशी न चेत्” ॥

गारुडपुराणेऽपि—

“पुनः प्रभातसमये घटिकैका यदा भवेत् । अत्रोपवासो विहितो वनस्थस्य यतेस्तथा ॥

“विधवायाश्च तत्रैव परतो द्वादशी न चेत् । पुण्यं ऋतुशतस्योक्तं त्रयोदश्यां तु पारणम्” ॥ इति ।

मार्कण्डेयः—

“संपूर्णैकादशी यत्र प्रभाते पुनरेव सा । पूर्वामुपवसेत् कामी निष्कामस्तूचरां सदा ” ॥ इति ।
कामिपदं गृहस्थोपलक्षणं निष्कामपदं यत्युपलक्षणम् ।

केचिद्गृहस्थस्यापि निष्कामित्वे उत्तरा तिथिरुपोष्येत्याहुः । तथा विष्णुरहस्ये—

५ “निष्कामस्तु गृही कुर्यादुत्तरैकादशीं सदा । सकामस्तु सदा पूर्वमिति बोधायनो मुनिः ” ॥ इति ।

यत्तु स्मृत्यन्तरवचनम्—

“संपूर्णैकादशी यत्र प्रभाते पुनरेव सा । लुप्यते द्वादशी तस्मिन्नुपवासः कथं भवेत् ॥

“उपोष्ये द्वे तिथी तत्र विष्णुप्रीणनतत्परैः ” ॥ इति तत् गृह्यत्योर्व्यवस्थितं यत्पौर्वापर्यं तदभि-
प्रायेण । अत एवोक्तं कालनिर्णये—

१० “एकादशीमात्रवृद्धौ गृह्यत्योर्व्यवस्थितिः । उपोष्या गृहीभिः पूर्वा यतिभिस्तूचरा तिथिः ” ॥ इति ।
उत्तरासु षट्सु पूर्वैव द्वादश्याधिक्ययुक्ता शुद्धसमा द्वादशीसाम्ययुक्ता शुद्धसमा द्वादशी-
हानियुक्ता शुद्धसमा द्वादश्याधिक्ययुक्ता शुद्धहीना द्वादशीसाम्ययुक्ता शुद्धहीना द्वादशी-
हानियुक्ता शुद्धहीनेति षट्स्वेकादशीषु पूर्वोपोष्या । तदाह स्कंदः—

“शुद्धा यदा समा हीना समा क्षाणाऽधिकोत्तरा । एकादशीमुपवसेन्न शुद्धां वैष्णवीं सदा ” ॥ इति ।

१५ यत्तु स्मृत्यन्तरेऽभिहितम्—“शुद्धाऽप्येकादशी त्याज्या परतो द्वादशी यदि ” इति यदपि वचनांतरं
“द्वादशी तु त्रयोदश्यां कलामात्राणि दृश्यते । द्वादशद्वादशीर्हन्ति पूर्वस्यां पारणं कृतम् ” ॥ इति ।

यदपि स्कान्दवचनम्—

“एकादशी भवेत्पूर्णा परतो द्वादशी यदि । तदा ह्येकादशीं त्यक्त्वा द्वादशीं समुपोषयेत् ” ॥ इति ।

यदपि कालिकापुराणवचनम्—

२० “एकादशी यदा पूर्णा परतो द्वादशी भवेत् । उपोष्या द्वादशी तत्र तिथिवृद्धिः प्रशस्यते ” ॥ इति ।
यदपि स्मृत्यन्तरवचनम्—

“एकादशी तु संपूर्णा द्वादशी वृद्धिगामिनी । वंचुली नाम सा प्रोक्ता कोटियज्ञफलप्रदा ॥

“वंचुलीं द्वादशीं त्यक्त्वा यः कुर्यात्पूर्वावासे । सप्तजन्मार्जितं पुण्यं तत्क्षणादेव नश्यति ” ॥ इति ।
एवमादीनि द्वादशीमात्रवृद्धौ परदिनोपवासविधायीनि वचनानि वैष्णवाविषयाणि । स्मार्तानामपि

२५ विद्वैकादशीविषयाणि । तथा च स्मर्यते—

“आदित्योदयमारभ्य भवेदेकादशीतिथिः । परेऽह्नि द्वादशी पूर्णा त्रयोदश्यां च वर्धते ॥

“उपोष्या द्वादशी तत्र वैष्णवैर्मोक्षकाङ्क्षिभिः ” ॥

व्यासः—

“एकादशी यदा लुप्ता परतो द्वादशी भवेत् । उपोष्या द्वादशी तत्र यदीच्छेत्परमां गतिम् ” ॥ इति ।

३० लुप्ता आदौ दशमीमिश्रितत्वात्परतो वृद्धयभावाच्च क्षयं गतेति यावत् । उक्तं च कालनिर्णये—

“द्वादशीमात्रवृद्धौ तु शुद्धाविद्धे व्यवस्थिते । शुद्धा पूर्वोत्तरा विद्धा स्मार्तनिर्णय ईदृशः ” ॥ इति ।
विद्धाधिका द्वादश्यधिका विद्धाधिका द्वादशीसमा विद्धासमा द्वादश्यधिका इति पक्षत्रयेऽपि
परदिन एवोपवासः । तथा भविष्यत्पुराणे—

“एकादशीं दिशायुकां वर्धमाने विवर्जयेत् । क्षयमार्गस्थिते सोमे कुर्वीत दशमीयुता ” ॥ इति ।

१ च-विद्धाधिका द्वादशीहीनेति ।

स्मृत्यन्तरेऽपि—

“एकादशी यदा लुप्ता परतो द्वादशी भवेत् । उपोष्या द्वादशी तत्र यदीच्छेत्परमां गतिम् ॥

“कलार्धेनापि विद्धा स्याद्दशम्यैकादशी यदा । तदा त्वेकादशीं त्यक्त्वा द्वादशीं समुपोषयेत् ” ॥ इति ।
पक्षत्रयेऽपि पूर्वोपवासं निषेधति नारदः—

“नोपोष्या दशमी विद्धा सदैवैकादशी तिथिः । तामुपोष्य नरो जह्यात्पुण्यं वर्षशतोद्भवम् ” ॥ इति । ५
तथा—

“दशमीशेषसंयुक्ता गांधार्या समुपोषिता । तस्याः पुत्रशतं नष्टं तस्मात्तां परिवर्जयेत् ” ॥ इति ।
एवमन्यान्यपि वचनानि विद्धानिषेधपराण्यत्रैव विषये योजनीयानि ।

विद्धाद्विद्धा द्वादशीहीनेति पक्षे पूर्ववत् गृह्यत्योर्व्यवस्था द्रष्टव्या । तदाह प्रचेताः—

“एकादशी विवृद्धा चेच्छुक्ले कृष्णे विशेषतः । उत्तरां तु यतिः कुर्यात्पूर्वामुपवसेद्गृही ” ॥ इति । १०

न चैतच्छुद्धाधिक्ये चरितार्थमिति शङ्कनीयं बाधकाभावेन विद्धाधिक्येऽपि तद्वचनप्रवृत्तेर्निवारयितु-
मशक्यत्वात् । विद्धसमा द्वादशीसमा विद्धसमा द्वादशीहीना विद्धहीना द्वादश्यधिका विद्धहीना
द्वादशीसमा विद्धहीना द्वादशीहीनेति पंचसु पक्षेषु विद्वैकादश्येवोपोष्या । तथा च स्मृत्यन्तरे—

“एकादशी न लभ्येत सकला द्वादशी भवेत् । उपोष्या दशमी विद्धा ऋषिरुहालकोऽब्रवीत् ” ॥ इति ।

ऋष्यशृंगः—

“सर्वत्रैकादशी कार्या दशमीमिश्रिता नरैः । प्रातर्भवतु वाऽमा वा तस्यां नित्यमुपोषणम् ” ॥ इति ।

तथा—

“त्रयोदश्यां न लभ्येत द्वादशी यदि किञ्चन । उपोष्यैकादशी तत्र दशमीमिश्रिता त्वपि ” ॥ इति ।

विष्णुरहस्येऽपि—

“एकादशी भवेत्काचिद्दशम्या दूषिता तिथिः । वृद्धिपक्षे भवेद्दोषः क्षयपक्षे तु पुण्यदा ” ॥ इति । २०

विद्वैकादश्याः क्षये सति पूर्वोपोष्येत्यर्थः । अत्र पक्षपंचके परदिनोपवासे सति त्रयोदश्यां पारणं
प्रसज्येत । तच्च निषिद्धम् । तथा च भविष्यत्पुराणे—

“पारणं तु त्रयोदश्यां यः करोति तृपोत्तम । द्वादशद्वादशीर्हन्ति नात्र कार्या विचारणा ” ॥ इति ।

ऋष्यशृंगः—

“पारणाय न लभ्येत द्वादशी यदि कुत्रचित् । तदानीं दशमी विद्धाऽप्युपोष्यैकादशी तिथिः ” ॥ इति । २५

विष्णुरहस्येऽपि—

“द्वादशीतिथिरल्पाऽपि यदि न स्यात्परिहृयन्ति । दशमीमिश्रिता कार्या न दोषोऽस्तीति वेधसः ” ॥ इति ।

वचनमिति शेषः । विद्धसमा द्वादशीसमा विद्धसमा द्वादशीहीनेति पक्षद्वये पौर्वापर्येण गृहि-
त्योर्व्यवस्था कालादर्शकारेण प्रतिपादिता ‘तत्पूर्वं तु व्यवस्थिते’ इति । अत्र प्रमाणं चित्यम् ।

सर्वमतसंगृह्य दर्शयति कालनिर्णयकारः—“शुद्धाविद्धयोरुभयोरप्येव निर्णयसंग्रहः । एका- ३०

दशीद्वादश्योरुभयोरपि वृद्धौ परेद्युपवासः द्वयोरप्यवृद्धौ पूर्वेषु । एकादशीमात्रवृद्धौ गृह्यत्यो-
र्व्यवस्था पूर्वेषु गृह्यस्थः उत्तरेषु याति । द्वादशीमात्रवृद्धौ शुद्धायां सर्वेषां पूर्वेषु विद्धायां
परेद्युरिति । दिनत्रयविषयाणि कानिचिद्वचनान्युपलभ्यन्ते । तदाह नारदः—

“यदि दैवात्तु संसिद्ध्येदेकादश्यां तिथित्रयम् । तत्र क्रतुशतं पुण्यं द्वादशीपारणे भवेत् ” ॥ इति ।

कौर्मे—

“द्विष्टमेकादशी यत्र तत्र संनिहितो हरिः । तामेवोपवसेत्काममकामो विष्णुतत्परः” ॥ इति । अत्रार्थतयोर्दशमीद्वादशयोर्मध्ये एकादशीत्येतादृशं दिनत्रयं यदा प्राप्नोति तदा परतो द्वादशी वृद्धिरवृद्धिश्चेत्युभयं संभवति । तत्र यद्यवृद्धिः तदा यथोक्तं दिनत्रयमुपोष्यम् । तदुक्तं **पुराणांतरे**—
५ “दिनत्रयमुते देवि नोपोष्या दशमीयुता । सैवोपोष्या सदा पुण्या परतश्चेत्त्रयोदशी” ॥ इति । द्वादशीवृद्धौ एकादशी यदा लुतेत्यनेन व्यासवचनेन परेद्युपवासः कर्तव्यः । यदा त्वार्थतयो-
रेकादशीत्रयोदशयोर्मध्ये द्वादशीत्येतादृशं दिनत्रयं तदा गृहस्थानां पूर्वदिन उपवासः । परदिने निषेधात् । तथा **कौर्मे**—

“एकादशी द्वादशी च रात्रिशेषे त्रयोदशी । उपवासं न कुर्वीत पुत्रपौत्रसमन्वितः” ॥ इति ।

१० **पाद्मेऽपि**—

“एकादशी द्वादशी च रात्रिशेषे त्रयोदशी । त्र्यहस्पृक्तदहोरात्रं नोपोष्यं तु सुतार्थिभिः” ॥ इति । पुत्रपौत्रसमन्वितः सुतार्थिभिरिति विशेषणायतीनामत्र विषये परदिन एवोपवासः । एतदेवाभिप्रेत्याह **नारदः**—

“एकादशी द्वादशी च रात्रिशेषे त्रयोदशी । तत्र क्रतुशतं पुण्यं त्रयोदश्यां तु पारणम् ॥

१५ “एकादशी द्वादशी च रात्रिशेषे त्रयोदशी । त्रिस्पृशी नाम सा प्रोक्ता ब्रह्महत्यां व्यपोहति” ॥ इति ।

कौर्मेऽपि—

“द्विष्टमेकादशी यत्र तत्र संनिहितो हरिः । पुण्यं क्रतुशतस्योक्तं त्रयोदश्यां तु पारणम्” ॥ इति । वैष्णवानामपि परदिन एवोपवासः “नैवोपोष्या वैष्णवेन” इति पूर्वदिनोपवासस्य निषिद्धत्वात् । यत्तु **स्मर्यते**—

२० “आदित्येऽहनि संक्रांत्यां व्यतीपाते दिनत्रये । पारणं चोपवासं च न कुर्यात्पुत्रवान्गृही” ॥ इति ।

यदपि **मत्स्यवचनम्**—

“दिनक्षये तु संक्रांत्यां ग्रहणे चंद्रसूर्ययोः । उपवासं न कुर्वीत पुत्रपौत्रसमन्वितः ॥

“द्वौ तिथ्यंतावेकवारे यस्मिन्स स्याद्दिनक्षयः” ॥ इति । अत्र दिनक्षयादिषूपवासनिषेधो दिन-
क्षयादिनिमित्तकः नैकादशीनिमित्तकः । तदुक्तं **कालादर्शे**—

२५ “संक्रात्यादिनिषेधश्च संक्रात्यादिनिमित्तकः । उपवासं निषेधन्ति न ते त्वैकादशीव्रतम्” ॥ इति ।

कात्यायनः—

“तत्प्रयुक्तोपवासस्य निषेधोऽयमुदाहृतः । प्रयुक्तचंतरयुक्तस्य न विधिर्न निषेधनम्” ॥ इति ।

जैमिनिरपि—

“तन्निमित्तोपवासस्य निषेधोऽयमुदाहृतः । नानुषंगकृतो ग्राह्यो यतो नित्यमुपोषणम्” ॥ इति ।

३० **अयमर्थः**—एकादशयुपवासस्य नित्यत्वात्संक्रान्त्याद्युपवासस्य काम्यत्वात्काम्योपवासनिषेधेन नित्योपवासनिषेधो न सिध्यतीति । काम्योपवासश्च **वसिष्ठेनोक्तः**—

“एकस्मिन्सावने त्वन्दि तिथीनां त्रितयं यदा । तदा दिनक्षयः प्रोक्तस्तत्र साहस्रिकं फलम् ॥

“अमावास्या द्वादशी च संक्रातिश्च विशेषतः । एताः प्रशस्तास्तथयो भानुवारस्तथैव च ॥

“अत्र म्यानं जगो ब्रह्मो देवतानां च पजनम । उपवासस्तथा दानमेकैकं पावनं स्मृतम्” ॥ इति ।

पितामहस्तु दिनक्षय एकादशयुपवासं निषेधति—

“एकादश्यां दिनक्षय उपवासं करोति यः । तस्य पुत्रा विनश्यन्ति मघायां पिंडदो यथा” ॥ इति ।

ईदृशे विषये व्यवस्था दर्शिता कालनिर्णये—

“उपवासे निषिद्धे तु भक्ष्यं किंचित् प्रकल्पयेत् । न दूष्यत्युपवासोऽत्र उपवासफलं भवेत् ॥

“नक्तं हविष्यान्नमनोदनं वा फलं तिलाः क्षीरमथांबुवाऽऽज्यम् ।

“यत्पंचगव्यं यदि वाऽपि वायुः प्रशस्तमत्रोत्तरमुत्तरं च” ॥ इति । **स्मृत्यंतरे**—

“अष्टैतान्यव्रतघ्नानि आपो मूलं घृतं पयः । हविर्ब्राह्मणकाम्या च गुरोर्वचनमौषधम्” ॥ इति ।

एवं कृष्णैकादश्यां गृहस्थस्योपवासे निषिद्धे भक्ष्यं प्रकल्पनीयम् । तत्रोपवासं निषेधति **कात्यायनः**—

“एकादशीषु कृष्णासु रविसंक्रमणे तथा । चंद्रसूर्योपरागे च न कुर्यात्पुत्रवान्गृही” ॥ इति । १०

गौतमः—

“आदित्येऽहनि संक्रात्यामसितैकादशीषु च । व्यतीपाते कृते श्राद्धे पुत्री नोपवसेत् गृही” ॥ इति ।

पाद्मेऽपि—

“संक्रात्यामुपवासेन पारणेन युधिष्ठिर । एकादश्यां च कृष्णायां ज्येष्ठपुत्रो विनश्यति” ॥ इति ।

नारदाऽपि—

“इंदुक्षयेऽर्कसंक्रांतौ एकादश्यसिते रवेः । उपवासं न कुर्वीत यदीच्छेत्संततिं ध्रुवम्” ॥ इति ।

यत्तु **कौर्मवचनम्**—“एकादश्यां न भुंजीत पक्षयोरुभयोरपि” ॥ इति । यदपि **विष्णुधर्मोत्तरे वचनम्**—

“स ब्रह्महा स गोघ्नश्च स्तेयी च गुरुतल्पगः । एकादश्यां तु यो भुंक्ते पक्षयोरुभयोरपि” ॥ इति ।

यत्तु **कूर्मवचनम्**—

“यथोत्तरे दक्षिणे वा अयने चैव कीर्तिति । तुल्यं पुण्यमवाप्नोति द्वादश्योरुभयोरपि” ॥ इति ।

“सायंप्रातर्यथा सन्ध्ये सायंप्रातर्यथाहुती । तथा सितसिते पुण्ये द्वादश्यौ धर्मतः समे” ॥ इति ।

यानि चान्यान्येतादृशानि शुक्लकृष्णैकादश्युपवासप्रतिपादकानि तानि सर्वाणि वानप्रस्थयतिविधवा-
विषयाणि । तदुक्तं **कालादर्शे**—

“उपोष्यैकादशी कृष्णा शुक्लावदिति वादिनः । विधवाविपिनस्थादिविषयत्वेन सार्थकम्” ॥ इति । २५

कौर्मेऽपि—“एकादश्यां न भुंजीत पक्षयोरुभयोरपि । वनस्थयतिधर्मोऽयं शुक्लमेव सदा गृही” ॥

स्कान्देऽपि—“एकादश्यां न भुंजीत पक्षयोरुभयोरपि । वानप्रस्थो यतिश्चैव शुक्लमेव सदा गृही” ॥ इति नैमित्तिककाम्योपवासौ कृष्णायामपि कर्तव्यौ । तत्र नैमित्तिकं **स्मृत्यंतरे** पठ्यते—

“शयनिबोधनी मध्ये या कृष्णैकादशी भवेत् । सैवोपोष्या गृहस्थेन नान्या कृष्णा कदाचन” ॥ इति । काम्योपवासस्तु **मात्स्ये** दर्शितः—

“एकादश्यां तु कृष्णायामुपोष्य विधिवन्नरः । पुत्रानायुः समुद्धि च सायुज्यं च समुच्छति” ॥ इति ।

स्कान्देऽपि—“पितृणां गतिमन्विच्छन् कृष्णायां समुपोषयेत्” ॥ इति । **सनत्कुमारोऽपि**—

“भानुवारेण संयुक्ता कृष्णा संक्रातिसंयुता । एकादशी सदोपोष्या सर्वसंपत्करी तिथिः” ॥ इति ।

श्रवणद्वादशीनिर्णयः । यदा द्वादश्यां श्रवणनक्षत्रं भवेत्तदा शुद्धैकादशीमपि परित्यज्य द्वादश्या-
मेवोपवसेत् । तथा च नारदः—

“शुक्ला वा यदि वा कृष्णा द्वादशी श्रवणान्विता । तयोरेवोपवासश्च त्रयोदश्यां तु पारणम् ॥

“एकादश्यां त्वविद्धायां द्वादश्यां श्रवणं यदि । उपोष्या द्वादशी पुण्या सर्वपापक्षयावहा” ॥ इति ।

१ स्मृत्यन्तरेऽपि—

“एकादशीं परित्यज्य द्वादशीं समुपोषयेत् । पूर्वोपवासजं पुण्यं सर्वं प्राप्नोत्यसंशयम्” ॥ इति ।
शक्तस्तूपवासद्वयं कुर्यात्

“एकादशीमुपोष्यैव द्वादशीं समुपोषयेत् । तत्र द्विधोपवासः स्यादुभयोर्देवता हरिः” ॥ इति ।

अत्र देवतैक्यात्पूर्वोपवासस्य पारणं नास्तीत्युक्तं भवति ।

१० विद्यायामपि द्वादश्यां फलाधिक्यमुक्तं स्मृत्यन्तरे—

“द्वादश्येकादशीयुक्ता तत्र च श्रवणं यदि । सा विष्णुशृङ्खला ज्ञेया सायुज्यफलदायिनी” ॥

गौतमोऽपि—

“द्वादशीं श्रवणं च स्पृशेदेकादशी यदि । स एव वैष्णवो योगो विष्णुशृङ्खलसंज्ञकः” ॥ इति ।

इयं च श्रवणद्वादशी नित्या

१५ “द्वादशीं श्रवणोपेतां यो नोपोष्यति दुर्मतिः । पञ्चसंवत्सरकृतं पुण्यं तस्य विनश्यति” ॥

इत्यकरणे प्रत्यवायस्मरणात् । काम्यत्वमपि मार्कण्डेय आह—

“द्वादश्यामुपवासेन सिद्धार्थो भूप सर्वशः । चक्रवर्तित्वमखिलं संप्राप्नोत्यखिलां श्रियम्” ॥

यत्तु वचनम्—

“नभस्यशुक्लद्वादश्यां नक्षत्रं श्रवणं यदि । श्रवणद्वादशी नाम सा प्रोक्ता मुनिपुंगवैः” ॥ इति ।

२० तद्गामनजयंत्यभिप्रायम्

“भासि भाद्रपदे शुक्लद्वादशी श्रवणान्विता । उपोष्या वामनप्रीत्यै जातस्तत्र यतो हरिः” ॥ इति

स्मरणात् । “शुक्ला वा यदि वा कृष्णा द्वादशी श्रवणान्विता” इति वचनाद्यदाकदाचिदपि श्रवण-
द्वादशीसंभवे तत्रोपवासः कार्य एव । एतच्च श्रवणद्वादशीव्रतं न तिथिप्रधानं

“याः काश्चित्तिथयः पुण्याः प्रोक्ता नक्षत्रयोगतः तास्वेव तद्व्रतं कुर्याच्छ्रवणद्वादशीं विना” ॥ इति स्मृतेः ।

२५ नक्षत्रप्राधान्येऽपि इतरनक्षत्रोपवासवन्नस्तमयव्यापि नक्षत्रं ग्राह्यम्

“यस्मिन्नस्तंगतः सूर्यो निशि यद्युत्तमिन्दुना । तदैवोपवसेदक्षे नक्षत्रं श्रवणं विना” ॥ इति

श्रवणपर्युदासात् । अतः “उदये त्रिमुहूर्तस्थं नक्षत्रं व्रतदानयोः” इति वचनादुदयादित्रिमुहूर्त-

व्यापिश्रवणनक्षत्रं किञ्चित् द्वादशीस्पृष्टं यदि ग्राह्यम् । त्रिमुहूर्तव्याप्यभावे पूर्वयुरेवोपवासः ।

द्वादशीयुक्तस्य श्रवणस्य दिनद्वये त्रिमुहूर्तव्यापित्वे पूर्वदिन उपवासः । तत्र नक्षत्रस्य पूर्णत्वात् ।

३० श्रवणद्वादश्युपवासे त्रयोदश्यामेव पारणं कार्यं “त्रयोदश्यां तु पारणम्” इत्युक्तत्वात् ।

एकादश्युपवासे तु हरिवासरवर्जितद्वादश्यां पारणं कार्यम्

“चतुर्मुहूर्तं द्वादश्यामाद्यमेकादशीतिथौ । अन्ते चतुर्मुहूर्तं यत् तत्कालं हरिवासरम् ॥

“महादोषकरं चान्नं संप्राप्ते हरिवासरे । न कार्यं पारणं तत्र विष्णुप्रीणभतत्परैः” ॥ इति स्मृतेः ।

यदा त्रयोदश्यां द्वादश्याः कलाद्वयं कलात्रयं वा संभवति तदा द्वादशीकाल एव पारणं कुर्यात्तदुक्तं

नारदीये—

“एकादश्याः कला ह्येका द्वादश्यास्तु कलाद्वयम् । द्वादशद्वादशीर्हीति त्रयोदश्यां तु पारणम्” ॥ इति ।

स्मृत्यन्तरेऽपि—

“कलाद्वयं त्रयं वापि द्वादशीं न त्वतिक्रमेत् । पारणे मरणे नृणां तिथिस्तात्कालिकी स्मृता” ॥ इति ।

द्वादश्यां माध्याह्निककालः । द्वादशीकाले यदा पारणं तदा तत्प्रागेव सर्वाः क्रियाः ५
कर्तव्याः । तदुक्तं नारदीये—

“अल्पायामपि विप्रेन्द्र द्वादश्यामरुणोदये । स्नानार्चनक्रियाः कार्या दानहोमादिसंयुताः” ॥ इति ।

गारुडपुराणेऽपि—

“यद्वा ब्रह्मा द्वादशी स्यादपकर्षो भुजेर्भवेत् । प्रातर्मध्याह्निकस्यापि तत्र स्यादपकर्षणम्” ॥ इति ।

स्कांदेऽपि—

“यदा भवेदतीवाल्पा द्वादशी पारणादिने । उषःकाले द्वयं कुर्यात्प्रातर्मध्याह्निकं च तत्” ॥ इति ।

उदितहोमिनोऽग्निहोत्रिणो अग्निहोत्रहोमानंतरं पारणं कार्यम् ‘विप्रतिषेधे श्रुतिलक्षणं बलीय’

इति स्मरणात् । न च वाच्यम्

“आहिताग्निरङ्गुलं ब्रह्मचारी च ते त्रयः । अश्रंत एव सिध्यंति नैषां सिद्धिरनश्रताम्” ॥

*इत्यापस्तंबस्मरणादाहिताग्निरुपवास एव नास्तीति “ब्रह्मचार्याहिताग्निश्च त्यजेन्नैकादशीव्रतम्” इति १५

स्मृतेः । आपस्तंबवचनस्य एकादशीव्यतिरिक्तविषयत्वावगमात् कालयोर्भोजनमिति वचन-

प्राप्तं यत्कालद्वयभोजनं तत्र नियमाभावप्रतिपादनपरत्वाच्च द्वादशीकाले पारणासंभवे अग्निः

पारणं कुर्यात् । तदाह कात्यायनः—

“संध्यादिकं भवेन्नित्यं पारणं तु निमित्ततः । अद्भिस्तु पारयित्वाऽथ नैत्यकांते भुजिर्भवेत्” ॥ इति ।

देवलोऽपि—

“संकटे विषमे प्राप्ते द्वादश्यां पारणं कथम् । अद्भिस्तु पारणं कुर्यात् पुनर्भुक्तं न दोषकृतम्” ॥ इति ।

“अशितानशिता यस्मादापो विद्वद्भिरिरीताः । अम्भसा केवलेनैव करिष्ये व्रतपारणम्” ॥ इति

संकल्प्य ग्रायत्र्या अभिमन्त्र्य त्रिवारं चुलकोदकं “प्रणवेन पिबेत् तोयं जलपारणमुच्यते ॥

“आपः पवित्रममलं पावनाः सर्वकर्मसु । व्रतलोपभयादेतत्पारणार्थं पिबाम्यहम्” ॥ इति ।

एकादश्युपवासे अधिकारिणः । एकादश्युपवासे अधिकारिणं दर्शयति कात्यायनः— २५

“अष्टवर्षाधिको मर्त्यो ह्यसंपूर्णाशीतिवत्सरः । एकादश्यामुपवसेत्पक्षयोरुभयोरपि” ॥ इति ।

नारदः—

“अष्टाब्दादधिको मर्त्यो ह्यपूर्णाशीतिहायनः । भुंक्ते यो मानवो मोहादेकादश्यां स पापकृतम्” ॥ इति ।

पतिमत्या उपवासनिषेधः । पतिमत्यासूपवासं निषेधति विष्णुः (२५।१६)—

“पत्यौ जीवति या नारी उपोष्य व्रतमाचरेत् । आयुष्यं हरते भर्तुर्नरकं चैव गच्छति” ॥ इति । ३०

मनुरपि (५।१५४)—“नास्ति स्त्रीणां पृथग्यज्ञो न व्रतं नाप्युपोषणम्” ॥ इति ।

पत्युरनुमत्या पत्नी व्रतादिष्वधिकारिणी भवेत् । तदाह कात्यायनः—

“भार्या भर्तुर्मतेनैव व्रतादीनाचरेदिति” ॥ मार्कण्डेयः—

“नारी स्वत्वननुज्ञाता भर्त्रा पित्रा सुतेन वा । निष्कलं तु भवेत्तस्या यत्करोति व्रतादिकम्” ॥ इति ।

पराशरोऽपि—

“अष्टधा चैव भर्तारं या नारी कुरुते व्रतम् । सर्वं तद्वाक्षसान् गच्छेदित्येवं मनुरब्रवीत् ॥” इति ।

उपवासासामर्थ्यविषयः । उपवासासामर्थ्यस्तु एकभक्तादीनि कुर्यात् । तथा च कात्यायनः—

“उपवासे त्वशक्तानामशीतैर्ध्वजीविनाम् । एकभक्तादिकं कार्यमाह बोधायनो मुनिः ॥” इति ।

५ मार्कण्डेयः—

“एकभक्तेन नक्तेन तथैव याचितेन च । मुन्यन्नेन च दानेन न निर्वादिशको भवेत् ॥” इति ।

स्मृत्यन्तरेऽपि—

“एकभक्तेन नक्तेन बालवृद्धातुरः क्षपेत् । पयोमूलं फलं वाऽपि न निर्वादिशको भवेत् ॥”

भविष्यत्पुराणेऽपि—

१०. “एकादश्यामुपवसेन्नक्तं वापि समाचरेत् । अथवा विप्रमुख्येभ्यो दानं दद्यात्स्वशक्तितः ॥” इति ।
एकभक्तादावप्यशक्तः प्रतिनिधिना कारयेत् । तथा च विष्णुरहस्ये—

“असामर्थ्ये शरीरस्य व्रते च समुपस्थिते । कारयेद्धर्मपत्नीं वा पुत्रं वा विनयान्वितम् ॥” इति ।

पैठिनसिः—

“भार्या भर्तुर्व्रतं कुर्याद्भार्यायाश्च पतिर्व्रतम् । असामर्थ्ये परस्ताभ्यां व्रतभंगो न जायते ॥” इति ।

१५ स्कान्देऽपि—“पुत्रं वा विनयोपेतं पत्नीं वा भ्रातरं तथा ।

“एषामभाव एवान्यं ब्राह्मणं विनियोजयेत् । भगिनीमथवा शिष्यं ब्राह्मणं दक्षिणादिभिः ॥” इति ।

कात्यायनः—“पितृमातृस्वसृभ्रातृगुर्वर्थे च विशेषतः । उपवासं प्रकुर्वाणः पुण्यं क्रतुशतं लभेत् ॥”

“दक्षिणा नात्र दातव्या शुश्रूषा विहिता च सा । नारी च पतिमुद्दिश्य एकादश्यामुपोषिता ॥

“पुण्यं क्रतुशतं प्राहुर्मुनयः पारदर्शनाः । उपवासफलं तस्य पतिः प्राप्नोत्यसंशयम् ॥” इति ।

२० स्मृत्यन्तरेऽपि—

“पितृमातृपतिभ्रातृश्वश्रूगुर्वादिभूमुजाम् । अहृष्टार्थमुपोषित्वा स्वयं च फलभागभवेत् ॥

“मातामहादीनुद्दिश्य एकादश्यामुपोषणे । कर्त्ता दशगुणं पुण्यं प्राप्नोत्यत्र न संशयः ॥

“यमुद्दिश्य कृतं सोऽपि संपूर्णफलमाप्नुयात् ॥” इति । प्रतिनिधौ कश्चिद्विशेषः स्मर्यते—

“काम्ये प्रतिनिधिर्नास्ति नित्ये नैमित्तिके च सः । काम्येऽप्युपक्रमादूर्ध्वं केचित्प्रतिकृतिं विदुः ॥” इति ।

२५ उपवासाकरणे प्रायश्चित्तं स्मर्यते—

“अर्के पर्वद्वये रात्रौ चतुर्दश्यष्टमी दिवा । एकादश्यामहोरात्रं भुक्त्वा चांद्रायणं चरेत् ॥”

सूतकादावुपवासविचारः । सूतकादौ उपवासमात्रं कार्यमाह पुलस्त्यः—

“सूतके च नरः स्नात्वा प्रणम्य मनसा हरिम् । एकादश्यां न भुंजीत व्रतमेतन्न लुप्यते ॥

“सूतकेऽपि न भुंजीत ह्येकादश्यां सदा नरः । एकादश्यां न भुंजीत नारी दृष्टे रजस्यपि ॥” इति ।

३० काम्येऽपि दानार्चनरहितमुपवासमात्रं कार्यम् । एतदुक्तं कौर्मे—

“काम्योपवासे प्रक्रांते त्वन्तरा मृतसूतके । तत्र काम्यव्रतं कुर्यात् दानार्चनविवर्जितम् ॥

“सूतकांते नरः स्नात्वा पूजयित्वा जनार्दनम् । दानं दत्त्वा विधानेन व्रतस्य फलमश्नुते ॥

“संप्रवृत्तेऽपि रजसि न त्याज्यं द्वादशीव्रतम् । पंचमेऽहनि शुद्धा स्यादैव पित्र्ये च कर्मणि ॥”

एकादश्यां नित्यनैमित्तिकश्राद्धे उपवासभेदः । एकादश्यां सांवत्सरिकश्राद्धे संप्राप्ते

३५ श्राद्धं कृत्वा पितृसेवितशेषं समाग्रायोपोषणं कुर्यात् । तदाह कात्यायनः—

“उपवासो यदा नित्यः श्राद्धं नैमित्तिकं भवेत् । उपवासं ततः कुर्यादाग्राय पितृसेवितम् ॥” इति ।

ननु “भुंजीतैव कृते श्राद्धे पुत्री नोपवसेद् गृही” ॥ इति । तथा—

“श्राद्धं कृत्वा तु यो विप्रो न भुंक्ते तु कदाचन । देवा हव्यं न गृह्णति कव्यानि पितरस्तथा ॥

इत्यादिवचनविरोधः स्यात् । मैवम् । आग्राणेनापि भोजनकार्यस्य सिद्धेः तस्य भोजनकार्यं विधानात् ।

अनुकल्पं कुर्वन्नशक्तस्तु भुंजीत

“अनुकल्पं यदा कुर्वन्नशक्तः पक्षयोर्द्वयोः । एकादश्यां तु भुंजीत श्राद्धं कृत्वा दिवैव च ॥” इति स्मृतेः । ५

कृष्णैकादश्यां गृहस्थस्य ओदनव्यतिरिक्तपितृशेषभोजनेऽप्यदोषः । तस्य शुक्लैकादश्यामेव

नित्योपवासविधानात् । कृष्णैकादश्यामुपवासनिषेधेन भक्ष्यविधानाच्च । ब्रह्माण्डपुराणे तु—

“कर्त्ता नोपवसेच्छ्राद्धे पित्र्येऽप्येकादशीव्रते । तयोरप्यधिकं ब्रूयुः पितृशेषं महर्षयः ॥” इति ।

कर्तृग्रहणात् ज्ञातीनामाग्राणमेव

“कर्तृभ्योऽन्यैर्न भोक्तव्यं श्राद्धे प्राप्ते हरेर्दिने । पितृशेषं तमाग्राय उपवासफलाप्तये ॥” इति १०

भोक्तुरपि दोषो नास्तीत्युक्तं तत्रैव—

“पात्राभावे द्विजः श्राद्धे भुञ्जीथाद्धरिवासरे । नोपवासव्रतघ्नं तन्नो चेत्तच्छ्राद्धहा भवेत् ॥

“परदिने तु कर्तव्या पारणा द्वादशीदिने । उपवासफलं सम्यक् प्राप्नोति व्रतभाङ्ग नरः ॥

“एकादश्यां न भुंजीत कदाचिदपि मानवः । स्वयं प्रार्थ्य न भुङ्क्ते चेत् प्रार्थितोऽन्यैर्न दोषभाक् ॥” इति ।

काम्यैकादशीव्रतानुष्ठानक्रमः । अयमिह काम्यव्रतानुष्ठानक्रमः । प्रथमं दशम्यामेक- १५

भुक्तं कृत्वा दंतधावनं कुर्यात् । “दशम्यामेकभुक् भूत्वा सादयेद्दंतधावनम्” इति स्मरणात् ।

दशम्यां रात्रौ नियम उक्तो ब्रह्मकैवर्ते—

“प्राप्ते हरिदिने सम्यक् विधाय नियमं निशि । दशम्यामुपवासस्य प्रकुर्याद्वैष्णवं व्रतम् ॥

नारदीये—

“अक्षारलवणाः सर्वे हविष्यान्ननिषेवणाः । अवनीतल्पशयनाः प्रियासंगविवर्जिताः ॥” इति । २०

ततः प्रातरुत्थायैकादश्यां बाह्यांतरशुद्धिं विदध्यात् । तत्प्रकारस्तु कालनिर्णयेऽभिहितः—

“शरीरमंतःकरणोपघातं वाचश्च विष्णुर्भगवानशेषम् ।

“शमं नयत्वस्तु ममेह शर्म पापादनेते हृदि संनिविष्टे ॥

“अंतःशुद्धिं बहिःशुद्धिं शुद्धो धर्ममयोऽच्युतः । स करोतु ममैतस्मिन् शुचिरेवास्मि सर्वदा ॥ १

“बाह्योपघातादनघो बोद्धा च भगवानजः । शमं नयत्वनंतात्मा विष्णुश्चेतासि संस्थितः ॥” इति । २५

अनंतरं व्रतसंकल्पं कुर्यात् । तत्र मंत्रमाह विष्णुः—

“एकादश्यां निराहारः स्थित्वाऽहमपरेऽहनि । भोक्ष्यामि पुंडरीकाक्ष शरणं मे तवाच्युत ।

“इत्युच्चार्य ततो विद्वान्पुष्पांजलिमथार्पयत् ॥” इति ।

अनंतरंकृत्यमाह कात्यायनः— “गृहीत्वौदुंबरं पात्रं वारिपूर्णमुदङ्मुखः ।

“अष्टाक्षरेण मंत्रेण त्रिजप्तेनाभिमंत्रितम् । उपवासफलप्रेप्सुः पिबेत्पात्रगतं जलम् ॥” इति । ३०

औदुंबरं ताग्रपात्रम् । ब्रह्मपुराणे—

“संपूज्य विधिवद्विष्णुं श्रद्धया सुसमाहितः । गंधैः पुष्पैस्तथा धूपैर्दीपैर्नैवेद्यकैः वरैः ।

“एवं संपूज्य विधिवद्रात्रौ कृत्वा तु जागरम् । याति विष्णोः परं स्थानं नरो नास्त्यत्र संशयः ॥” इति ।

द्वादश्यां कर्तव्यमाह कात्यायनः—“ प्रातः स्नात्वा हरिं पूज्य उपवासं समापयेत् ।
“ अज्ञानतिमिरांधस्य व्रतेनानेन केशव । प्रसीद सुमुखो नाथ ज्ञानदृष्टिप्रदो भव ॥
“ मंत्रं जपित्वा हरये निवेद्योपोषणं व्रती । द्वादश्यां पारणं कुर्याद्वर्जयित्वा ह्युपोतकीम् ” ॥ इति ।
बृहस्पतिः—

५ “ सायमाद्यंतयोरन्होः सायं प्रातश्च मध्यमे । उपवासफलप्रेप्सुर्जह्याद्भुक्तचतुष्टयम् ” ॥ इति ।

नित्योपवासविषयः । नित्योपवासप्रकारमाह कात्यायनः—

“ नित्योपवासी यो मर्त्यः सायंप्रातर्भुजिक्रियाम् । वर्जयेन्मतिमान्विप्रः संप्राप्ते हरिवासरे ।
“ विशेषनियमाशक्तोऽहोरात्रं भुक्तवर्जितम् । शक्तिमांस्तु पुनः कुर्यान्नियमं सविशेषणम् ” ॥ इति ।
कालादर्शेऽपि—“ जह्याद्भुक्तं द्वयं नित्ये काम्ये भुक्तचतुष्टयम् ” ॥ इति ।

१० उपवासे वर्ज्यानि । उपवासे वर्जानाह विष्णुः—

“ असकृज्जलपानं च दिवा स्वापं च मैथुनम् । तांबूलचर्वणं मांसं वर्जयेद्दतवासरे ” ॥ इति ।

वसिष्ठः—

“ उपवासे तथा श्राद्धे न खादेदन्तधावनम् । दंतानां काष्ठसंयोगो हन्ति सप्त कुलानि च ” ॥ इति ।

दंतधावने प्रायश्चित्तमुक्तं विष्णुरहस्ये—

१५ “ श्राद्धोपवासदिवसे खादित्वा दंतधावनम् । गायत्र्याः शतसंपूतमंबु प्राश्य विशुध्यति ” ॥ इति ।

हारीतः—“ पतितपाण्डनास्तिकसंभाषणमनृताश्लीलादिकमुपवासे वर्जयेत् ” ॥ इति ।

विष्णुधर्म—“ असंभाष्यास्तु संभाष्य तुलस्यतसिकादलम् ॥

“ द्वादश्यामच्युतफलमागस्त्यं पत्रमेव वा । आमलक्याः फलं वापि पारणे प्राश्य शुध्यति ” ॥ इति ।

बृहस्पतिः—

२० “ दिवा निद्रां परान्नं च पुनर्भोजनमैथुने । क्षौद्रं कांस्यामिषे तैलं द्वादश्यामष्ट वर्जयेत् ॥

“ कृत्वा चैवोपवासं तु योऽश्नाति द्वादशीदिने । नैवेद्यं तुलसीमिश्रं हत्याकोटिविनाशनम् ॥

“ द्वादश्यामापपादस्तु कीर्तितो हरिवासरः ॥

“ महादोषकरं चान्नं संप्राप्ते हरिवासरे । न कार्यं पारणं तत्र विष्णुप्रीणनतत्परैः ” ॥

स्मृत्यन्तरे—“ चतुर्मुहूर्तं द्वादश्यामायमेकादशीतिथौ । अन्ते चतुर्मुहूर्तं यत् तत्कालो हरिवासरः ” ॥ इति ।

२५ इत्येकादशीनिर्णयः । द्वादशीनिर्णयः । अथ द्वादशी निर्णयते । सा च पूर्वविद्धा ग्रहीतव्या ।

तदुक्तं स्कांदे—

“ द्वादशी च प्रकर्तव्या एकादश्या युता विभो । सदा कार्या च विद्वद्भिर्विष्णुभक्तैश्च मानवैः ” ॥ इति ।

उत्तरविद्धां प्रतिषेधति बृहद्वसिष्ठः—

“ द्वितीया पंचमी चैव दशमी च त्रयोदशी । चतुर्दशी चोपवासे हन्युः पूर्वोत्तरे तिथी ” ॥ इति ।

३० द्वादश्यां च काम्योपवासो मार्कण्डेयेन दर्शितः—

“ द्वादश्यामुपवासेन सिद्धार्था भूप सर्वशः । चक्रवर्तित्वमतुलं संप्राप्तां अतुलां श्रियम् ” ॥ इति ।

त्रयोदशीनिर्णयः । अथ त्रयोदशी निर्णयते । सा च शुक्लकृष्णपक्षभेदेन व्यवतिष्ठते ।

तत्र शुक्लत्रयोदशी पूर्वविद्धा ग्राह्या । तदुक्तं ब्रह्मकैवर्ते—

“ त्रयोदशी प्रकर्तव्या द्वादशीसहिता मुने । भूतविद्धा न कर्तव्या दर्शः पूर्णा कदाचन ” ॥ इति ।

निगमे—

“ षष्ठ्याष्टमी अमावास्या कृष्णपक्षे त्रयोदशी । एताः परयुताः पूज्याः पराः पूर्वयुतास्तथा ” ॥ इति ।
अत्र कृष्णपक्ष इति विशेषणान् पूर्वविद्धावचनस्य शुक्लपक्षविषयत्वं परिशिष्यते ।

चतुर्दशीनिर्णयः । अथ चतुर्दशी निर्णयते । वृत्तिहचतुर्दशी रात्रिव्यापिनी ग्राह्या ।
वृत्तिहस्य सायंकाले आविर्भावत् ।

“ मधुश्रवणमासस्य शुक्ला या च चतुर्दशी । सा रात्रिव्यापिनी ग्राह्या परा पूर्वाह्णगामिनी ” ॥ इति
वचनात् । परा अनन्तचतुर्दशी । त्रिमुहूर्तमेव पूर्वाह्णः । तत्र शुक्लचतुर्दशी परविद्धा ग्राह्या ।
तथा व्यासः—“ शुक्ला चतुर्दशी ग्राह्या परविद्धा सदा व्रते ” इति । नारदीयेऽपि—

“ तृतीयैकादशी षष्ठी शुक्लपक्षे चतुर्दशी । पूर्वविद्धा न कर्तव्या कर्तव्या परसंयुता ” ॥ इति ।

अनन्तव्रतम् । यत्तु भाद्रपदशुक्लचतुर्दश्यामनन्तव्रतमुक्तं भविष्योत्तरे—तत्र “ देवे
ह्यौदधिकी ग्राह्या ” इति वचनेन युगमास्त्रादिभिश्चोदयव्यापिनी ग्राह्या । तत्र तिथ्यन्तव्रत-
त्रिमुहूर्तव्याप्तिर्मुख्यः कल्पः । द्विमुहूर्तव्याप्तिरनुकल्पः । यत्तु—

“ मध्याह्ने भोज्यवेलायां समुत्तीर्य सरित्ते । ददर्श लीलं सा स्त्रीणां समूहं रक्तवाससाम् ॥

“ चतुर्दश्यामर्चयंतं भक्त्या देवं जनार्दनम् ” ॥ इति तत्तु अर्थवादत्वात् स्वातंत्र्येण
कस्यचिदर्थस्य प्रापकं न चात्र मध्याह्नः कर्मागकालो विहितः । सति प्रमाणांतरे तस्योपाद्वलक-
मर्थवादवाक्यं भवति । न चात्र प्रमाणांतरमस्तीति कालनिर्णये निरूपितम् । कृष्णचतुर्दशी तु

पूर्वयुक्तैव ग्राह्या । तथा चापस्तंबः—

“ कृष्णपक्षेऽष्टमी चैव कृष्णपक्षे चतुर्दशी । पूर्वविद्धा तु कर्तव्या परविद्धा न कस्यचित् ” ॥ इति ।

शिवरात्रिव्रतनिर्णयः । अथ शिवरात्रिव्रतं निर्णयते । शिवस्य रात्रिः शिवरात्रिरिति

तत्पुरुषसमासेन योगेन प्रवर्तमानः शब्दो रूढ्या माघकृष्णचतुर्दशीरूपे कालविशेषे नियम्यते । २०

शिवप्रिया रात्रिर्यस्मिन्व्रत इति बहुव्रीहिसमासेन योगेन प्रवृत्तः शब्दो रूढ्या व्रतविशेषे नियम्यते ।

यथा पंकजशब्दः पंकाज्जायत इति योगं स्वीकृत्य भेकादीप्त्रतिप्रसंगो रूढिस्वीकारेण निवार्यते

तद्वद्वापि यौगिकत्वे सति शिवव्रतोपेतेषु त्रयोदश्यादितिथ्यंतरेषु शिवरात्रित्वं प्रसक्तं रूढि-

परिग्रहेण निवार्यते । अतः कालविशेषे व्रतविशेषे च योगरूढोऽयं शिवरात्रिशब्दः ।

तथा च स्कांदे—

“ माघस्य कृष्णपक्षे या तिथिश्चैव चतुर्दशी । तस्या रात्रिः समाख्याता शिवरात्रिः शिवप्रिया ॥

“ तस्यां सर्वेषु लिंगेषु तदा संक्रमते हरः । यानिकान्यत्र लिंगानि चराणि स्थावराणि च ॥

“ तेषु संक्रमते देवि तस्यां रात्रौ यतो हरः । शिवरात्रिस्ततः प्रोक्ता तेन सा हरवल्लभे ” ॥ इति ।

कामिकेऽपि—

“ माघमास्यसिते पक्षे विद्यते या चतुर्दशी । तद्वात्रिः शिवरात्रिः स्यात्सर्वपुण्यशुभावहा ” ॥ इति । ३०

ईशानसंहितायाम्—

“ शिवरात्रिव्रतं नाम सर्वपापहरं वृणाम् । आचंडालं मनुष्याणां भुक्तिमुक्तिप्रदायकम् ” ॥ इति ।

अनेनास्य सर्वाधिकारिव्यमुक्तम् । तच्च शिवरात्रिव्रतमेकादशीवन्नित्यं काम्यं चेत्युभयविधिम् ।

तत्र नित्यत्वमकरणे प्रत्यवायवीसानित्यशब्दैरवगंतव्यम् ।

- ते च स्कांदे पठ्यन्ते— “ परात्परतरं नास्ति शिवरात्रिः परात्परा ।
 “ न पूजयति भक्त्येशं रुद्रं त्रिभुवनेश्वरम् । जंतुर्जन्मसहस्रेण भ्रमते नात्र संशयः ॥
 “ वर्षे वर्षे महादेवि नरो नारी पतिवता । शिवरात्रौ महादेवं कामं भक्त्या प्रपूजयेत् ॥
 “ माघकृष्णचतुर्दश्यां यः शिवं संशितव्रतः । मुमुक्षुः पूजयेन्नित्यं स लभेतेप्सितं पदम् ” ॥ इति ।
 ५ काम्यत्वं च फलश्रवणादवगतव्यम् । तच्च स्कांदे पठ्यते—
 “ शिवं च पूजयित्वा यो जागर्ति च चतुर्दशीम् । मातुः पयोधररसं न पिबेत्स कदाचन ॥
 “ सर्वान्भुक्त्वा महाभोगान्स मृतो न प्रजायते ” ॥ इति ।
 काम्यव्रतस्येशासनसंहितायां वर्षसंख्या पठ्यते—
 “ एवमेतत् व्रतं कुर्यात् प्रतिसंवत्सरं प्रति । द्वादशाब्दिकमेतत्स्याच्चतुर्विंशत्तु वा ॥
 १० “ सर्वान्कामानवाप्नोति प्रेत्य चेह च मानवः ” ॥ इति ।
 उपवासे जागरणं पूजा चेति त्रयं समप्राधान्येन व्रतस्वरूपम् । तदुक्तं नागरखंडे—
 “ उपवासप्रभावेन बलादपि च जागरात् । शिवरात्रेस्तथा तत्र लिंगस्यापि प्रपूजनात् ॥
 “ अक्षयान्त्रभते भोगाञ्छिवसायुज्यमाप्नुयात् ” ॥ इति ।
 यत्तु स्कांदपुराणे द्वयमेकैकं वा पठ्यते “ अथवा शिवरात्रिं च प्रजा जागरणैर्नयेत् ।
 १५ “ असंखितव्रतो यो हि शिवरात्रिमुपोषयेत् । सर्वान्कामानवाप्नोति रुद्रेण सह मोदते ॥
 “ कश्चित्पुण्यविशेषेण व्रतहीनोऽपि यः पुमान् । जागरं कुरुते तत्र स रुद्रसमतां व्रजेत् ॥
 “ यः पूजयति भक्त्येशमनेकफलतां व्रजेत् ” ॥ इति तत् अथवेत्यनुकल्पोपक्रमादशक्तविषयम् ।
 प्रदोषनिशीथवेधावत्र ग्राह्यौ । प्रदोषवेधो वायुपुराणे दर्शितः—
 “ त्रयोदश्यस्तगे सूर्ये चतसृष्वेव नाडिषु । भूतविद्धा तु या तत्र शिवरात्रिव्रतं चरेत् ” ॥ इति ।
 २० कामिकेऽपि—
 “ आदित्यास्तमये काले त्वस्ति चेया चतुर्दशी । तद्वात्रिः शिवरात्रिः स्यात्सा भवेदुत्तमोत्तमा ” ॥ इति ।
 स्मृत्यन्तरेऽपि
 “ प्रदोषव्यापिनी ग्राह्या शिवरात्रिश्चतुर्दशी । रात्रौ जागरणं यस्मात्तस्मात्तां समुपोषयेत् ” इति ॥
 निशीथवेधो नारदीयसंहितायां दर्शितः—
 २५ “ अर्धरात्रियुता यत्र माघकृष्णचतुर्दशी । शिवरात्रिव्रतं तत्र सोऽश्वमेधफलं लभेत् ” ॥ इति ।
 ईशानसंहितायाम्—
 “ पूर्वयुरपरेयुर्वा महानिशि चतुर्दशी । व्याप्ता सा दृश्यते यस्यां तस्यां कुर्याद्व्रतं नरः ॥
 “ मम प्रियकरी हेषा माघकृष्णचतुर्दशी । महानिश्यन्विता यत्र तत्र कुर्याद्व्रतं व्रतम् ” इति ॥
 एवं च सति पूर्वयुरेव वाऽपरेयुरेव वा यत्र प्रदोषनिशीथोभयव्याप्तिः तत्र व्रतमाचरणीयम् ।
 ३० तथा च स्कांदे—
 “ त्रयोदशी यदा देवि दिनमुक्तिप्रमाणतः । जागरे शिवरात्रिः स्यान्निशि पूर्णा चतुर्दशी ॥
 “ निशाद्वये चतुर्दश्यां पूर्वा त्याज्या शुभाश्रिता ” ॥ इति दिनमुक्तिरस्तमयः । दिनद्वयेऽप्युभय-
 व्याप्तिस्तु न संभाव्यते । यामद्वयवृक्षभावात् । दिनद्वयेऽप्युभयव्याप्त्यभावाऽपि न संभवति

- यामद्वयक्षयस्याभावात् । एकैकस्मिन्दिने यथेकैकव्याप्तिः तत्र पूर्वयुर्निशीथव्याप्तिः परेयुः
 प्रदोषव्याप्तिरित्यत्रैकैकव्याप्तेर्दिनद्वये समानत्वेऽपि जयायोगस्य प्रशस्तत्वाद्दर्शयोगस्य निन्दित-
 त्वाच्च पूर्वयुरेवोपवासः । त्रयोदशीयोगप्राशस्त्यं दर्शयोगनिन्दा च स्कांदे पठ्यते—
 “ कृष्णाष्टमी स्कंदषष्ठी शिवरात्रिश्चतुर्दशी । एताः पूर्वयुताः कार्याः तिथ्यन्ते पारणं भवेत् ॥
 “ महतामपि पापानां दृष्टा वै निष्कृतिः पुरा । न दृष्टा कुर्वतां पुंसं दर्शयुक्तां तिथिं पराम् ” ॥ इति । ५
 यदा पूर्वयुर्निशीथादूर्ध्वं प्रवृत्ता चतुर्दशी परेयुः क्षयवशात् निशीथादवर्गिव समाप्ता तदा पूर्वयुः
 प्रदोषनिशीथव्याप्त्योरुभयोरप्यसंभवात्परेयुः प्रदोषव्याप्तेरेकस्याः संभवाच्च पराविद्धैव ग्राह्या ।
 एतदेवाभिप्रेत्य स्मर्यते—
 “ माघासिते भूतदिनं कदाचिदुपैति योगं यदि पंचदश्याः ।
 १० “ जंयांप्रयुक्तां न तु जातु कुर्यात् शिवस्य रात्रिं प्रियकृच्छिवस्य ” ॥ इति ।
 यदा पूर्वयुः प्रदोषादूर्ध्वं प्रवृत्ता चतुर्दशी परेयुः क्षयवशात्प्रदोषादवर्गिव समाप्ता तदा परेयुर्व्याप्ति-
 द्वायाभावात् पूर्वयुर्निशीथव्याप्तेः सद्भावेन जयायोगाच्च पूर्वयुरेवोपवासः ।
 अत्रायं विवेकः—दिनद्वयेऽपि निशीथव्याप्तौ तदव्याप्तौ च प्रदोषव्याप्तिर्नियामिका ।
 तथा दिनद्वयेऽपि प्रदोषव्याप्तौ तदव्याप्तौ च निशीथव्याप्तिर्नियामिका । एकैकस्मिन्दिने एकैक-
 व्याप्तौ जयायोगो नियामक इति । १५
 वारविशेषेण योगविशेषेण च युक्ता त्रिस्पृशी च शिवरात्रिः प्रशस्ता । तथा च स्कांदे—
 “ माघकृष्णचतुर्दश्यां राविवारो यदा भवेत् । भौमो वाऽथ भवेद्देवि कर्तव्यं व्रतमुत्तमम् ॥
 “ शिवयोगस्य योगो वै तद्भवेदुत्तमोत्तमम् । त्रयोदशी कलाऽप्येका मध्ये चैव चतुर्दशी ।
 “ अंते चैव सिनीवाली त्रिस्पृश्यां शिवमर्चयेत् ” ॥ इति । ननु यदा पूर्वविद्धायामुपवासः तदा
 परेयुः किं तिथ्यंते पारणं उत तिथिमध्ये । शास्त्रं तु पक्षद्वयेऽपि समानम् । तत्र तिथ्यंते पारण- २०
 वचनानि पूर्वोदाहृतानि । तिथिमध्ये पारणवचनं तु स्कांदे पठ्यते—
 “ उपोषणं चतुर्दश्यां चतुर्दश्यां तु पारणम् । कृतैः सुकृतलक्षैश्च लभ्यते वाऽथ वा न वा ।
 “ ब्रह्मांडोदरमध्ये तु यानि तीर्थानि संति वै । संस्थितानि भवन्तीह भूतायां पारणं कृते ।
 “ तिथीनामेव सर्वासामुपवासव्रतादिषु । तिथ्यंते पारणं कुर्याद्दिना शिवचतुर्दशीम् ” ॥ इति ।
 वादं अस्ति द्विविधं शास्त्रम् । तस्य च द्विविधशास्त्रस्य प्रतिपत्पकरणोक्तन्यायेन व्यवस्था द्रष्टव्या । २५
 यदा यामत्रय्यदवर्गिव चतुर्दशी समाप्यते तदा तिथ्यंते पारणम् । यदा चतुर्दशी यामत्रयमति-
 कामति तदा चतुर्दशीमध्ये पूर्वाह्णे पारणं कुर्यात् । इति शिवरात्रिनिर्णयः ।
 पञ्चदशीनिर्णयः । अथ पंचदशी निर्णयते । सा च व्रतादौ पराविद्धैव ग्राह्या । तथा च ।
 ब्रह्मकैवर्ते—
 “ भूतविद्धा न कर्तव्या अमावास्या च पूर्णिमा । वर्जयित्वा मुनिश्रेष्ठ सावित्रीव्रतमुत्तमम् ” ॥ इति ३०
 स्कांदेऽपि—
 “ भूतविद्धा सिनीवाली न तु तत्र व्रतं चरेत् । वर्जयित्वा तु सावित्रीव्रतं तु शिखिवाहनम् ” ॥ इति
 सावित्री राजकन्यया चीर्णं सावित्रीव्रतम् । तच्च भाविष्योत्तरे दर्शितम्—
 “ कथयामि कुलस्त्रीणां महिम्नो वर्धनं परम् । यथा चीर्णं व्रतं पूर्वं सावित्री राजकन्यया ” ॥ इति ।
 तच्च पूर्णिमास्याममावास्यायां च विहितम् । तस्मिन्व्रते पूर्वविद्धा ग्राह्या । ३५

एतदेवाभिप्रेत्य नारदीये—

“दर्शं च पौर्णमासं च पितुः सांवत्सरं दिनम् । पूर्वविद्धामकुर्वाणो नरकं प्रतिपद्यते” ॥ इति ।
दर्शादिश्राद्धकालः श्राद्धकांडे निरूपितः* ।

इष्टिकालनिर्णयः । इष्टिकालस्तु निर्णीयते । अत्र गोभिलः—

५ “पक्षांता उपवस्तव्याः पक्षादयो हि यष्टव्याः” इति । अत्रोपवासशब्देनाग्न्युपस्तरणं विवक्षितम् । तस्मिन्क्रियमाणे यजमानसमीपे देवतानां निवासात् । तथा च श्रुतिः (तै. सं. १.६.७)—
“उपास्मिन्नुप यक्ष्यमाणे देवता वसन्ति एवं विद्वानग्निमुपस्तृणाति” ॥ इति । उपवासशब्दाभिधेयाग्न्युपस्तरणांतस्य पूर्वदिनकर्तव्यस्यान्वाधानादेश्वतुरंशवति पर्वणि आद्यास्त्रयोऽंशाः कालः पर्वणश्चतुर्थोऽंशः प्रतिपद आद्यास्त्रयोऽंशाश्च यागस्य कालः । तदाह लोकाक्षिः—

१० “त्रिंशानौपसथ्यस्य यागस्य चतुरो विदुः । द्वावंशावत्सृजेदंत्यौ यागे च व्रतकर्मणि” ॥ इति ।
यागकालं यज्ञपात्रोऽप्याह—

“पंचदश्याः परः पादः पक्षादेः प्रथमास्त्रयः । कालः पार्वणयागे स्यादथांते तु न विद्यते” ॥ इति ।

वृद्धशातातपोऽपि—

“पर्वणो यश्चतुर्थोऽंश आद्याः प्रतिपदस्त्रयः । यागकालः स विज्ञेयः प्रातरुक्तो मनीषिभिः” ॥ इति ।

१५ अत्र प्रातरिति विशेषणात् “सूर्योदयस्योपरि मुहूर्तत्रयं यागस्य मुख्यः कालः” इति कालनिर्णये ।
प्रतिपदश्चतुर्थांशं निषेधति कात्यायनः—

“न यष्टव्यं चतुर्थेऽंशे यागेः प्रतिपदः क्वचित् । रक्षांसि तद्विदुषंति श्रुतिरेषा सनातनी” ॥ इति ।

यदा पर्वप्रतिपदाबुदयमारभ्य संपूर्णतिथी भवतः तदा न कोऽपि संदेहः । यदा तु खंडतिथी तदा निर्णयमाह गोभिलः—

२० “आवर्तने यदा संधिः पर्वप्रतिपदोर्भवत् । तदर्हयाग इष्येत परतश्चेत्परेऽहनि ॥

“पर्वप्रतिपदोः संधिरवागावर्तनाद्यदि । तस्मिन्नहनि यष्टव्यं पूर्वेषुस्तदुपक्रमः ॥

“आवर्तनोत्तरः संधिर्यदि तस्मिन्नुपक्रमः । परेद्युरिष्टिरित्येष पर्वद्वयविनिश्चयः” ॥ इति ।

लोकाक्षिरभिः—

“पूर्वाह्णे वाऽथ मध्याह्णे यदि पर्व समाप्यते । उपोष्य तत्र पूर्वेषुस्तदहर्याग इष्यते ॥

२५ “अपराह्णेऽथ वा रात्रौ यदि पर्व समाप्यते । उपोष्य तस्मिन्नहनि श्वोभूते याग इष्यते” ॥ इति ।

अन्हो मध्यं मध्याह्ण इति व्युत्पत्तेरावर्तनमत्र मध्याह्णशब्देनाभिधीयते । एवमपराह्णशब्दोऽप्यत्र यौगिकः । न तु पंचधाविभागमाश्रित्य प्रवृत्तः । अत एव गोभिलेनावर्तनशब्दः प्रयुक्तः । शातातपोऽपि—

“पूर्वाह्णे मध्यमे वापि यदि पर्व समाप्यते । तदोपवासः पूर्वेषुः तदहर्याग इष्यते” ॥ इति ।

३० अह्नः पूर्वो भागः पूर्वाह्णः । अन्होऽपरो भागोऽपराह्णः । अतस्ताभ्यां शब्दाभ्यामावर्तनात् पूर्वोत्तरभागावभिधीयते कालादर्शोऽपि—

“पूर्वप्रतिपदोः संधिर्मध्याह्णे पूर्वतोऽपि वा ।

“अन्वाधानं पूर्वदिने तद्दिने याग इष्यते । परतश्चेत्परेऽह्निः स्यादितिर्भवत्” ॥ इति ।

वाजसनेयिनां पौर्णमास्यां विशेष उक्तस्तत्रैव—

“आवर्तनाद्वधः संधिर्यन्वाधाय तद्दिने । परेद्युरिष्टिरित्याहुर्विप्रा वाजसनेयिनः” ॥ इति ।

यदि मध्याह्नात्पूर्वं संधिः स्यात् तदा संधिदिने अन्वाधाय परेद्युरिष्टिः कार्येति वाजसनेयिमतानुवर्तिन आहुरित्यर्थः । तदाह भाष्यार्थसंग्रहकारः—

“मध्यंदिनात्स्यादहनीह यस्मिन् प्राक्पर्वणः सन्धिरियं तृतीया ।

“सा खर्विका वाजसनेयिमत्यांस्तस्यामुपोष्याथ परेद्युरिष्टिः” ॥ इति । आवर्तनादूर्ध्वमस्तमयादवर्गयदा संधिर्भवति तदा संधिमती तिथिः प्रथमा रात्रौ संधिश्चेत्सा तिथिर्द्वितीया । ते उभे अपेक्ष्य पूर्वाह्णे संधिमतीतिथिस्तृतीया । तत्र पूर्वकालस्यात्यत्वात्सारवर्तिकेत्युच्यते । एवं च सति वाजसनेयिनां न कापि संधिदिनात्पूर्वेद्युरन्वाधानादिकमस्ति । वाजसनेयिव्यतिरिक्तानामावर्तने ततः पूर्व वा यदा संधिर्भवति तदा संधिदिने पूर्वचतुर्थांशे इष्टिर्भवति । तत्र विशेषमाह गर्गः—

“प्रतिपद्यप्रविष्टायां यदि चेष्टिः समाप्यते । पुनः प्रणीय कृत्स्नेष्टिः कर्तव्या यागवित्तमैः” ॥ इति । १०

पर्वणश्चतुर्थोऽंशप्रतिपदत्रयोऽंशाश्च यागकालत्वेन विहिताः । तत्र पर्वचतुर्थांशस्य विषय उदाहृतः ।

प्रतिपदंशानां तु विषय उदाह्रियते । उपःकाले सन्धौ प्रतिपदः प्रथमांशो यागकालः । निशीथे

संधौ द्वितीयांशः । रात्रिप्रारंभे संधौ तृतीयांशः । नन्वनेन न्यायेनापराह्णे संधौ प्रतिपच्चतुर्थांशस्य

यागकालत्वं प्राप्नोति । तच्च प्रतिषिद्धं ‘न यष्टव्यं चतुर्थांशः’ इति स्मृतैः । अतस्तादृशे विषये

याग एव लुप्यते इति चेन्मैवम् । वृद्धशातातपेन प्रतिप्रसवामिधानात्—

“संधिर्यथपराह्णे स्याद्यागं प्रातः परेऽहनि । कुर्वाणः प्रतिपद्भागे चतुर्थेऽपि न दृष्यति” ॥ इति । १५

कालादर्शोऽपि—

“चतुर्थः पर्वणो योऽंशो योऽंशः प्रतिपदस्त्रयः । आद्यास्तस्याश्चतुर्थोऽपि यागकाल उदाहृतः” ॥ इति

तस्याः प्रतिपदः चतुर्थोऽप्यंशो यागकाल इत्यर्थः । एवं तर्हि चतुर्थींशे यागप्रतिषेधो निर्विषयः

स्यादिति चेन्मैवम् । सद्यःकालविषये चरितार्थत्वात् । तं च विषयं दर्शयति कात्यायनः—

२० “संधिश्चेत्संगवाद्ूर्ध्वं प्राक्चेदावर्तनाद्वेः । सा पौर्णमासी विज्ञेया सद्यःकालविधौ तिथिः” ॥ इति ।

भाष्यार्थसंग्रहकारोऽपि—

“अन्वाहितिश्चास्तरणोपवासः पूर्वेषुरेते खलु पौर्णमास्याम् ।

“आवर्तनात्प्राग्यदि पर्वसंधिः सद्यस्तदा वा क्रियते समस्तम्” ॥ इति । कालादर्शोऽपि—

“पूर्णिमा प्रतिपत्संधिः यदि संगवमंतरा । आवर्तनं च स्यात्तर्हि सद्यःकालविधिर्भवत्” ॥ इति । २५

आपस्तंबोऽपि—“पौर्णमास्यां त्वन्वाधानपरिस्तरणोपवासः सद्यो वा सद्यःकालायां सर्वं क्रियते” इति ।

संगवावर्तनयोर्मध्ये पौर्णमासी प्रतिपदोः संधौ सति संधिदिनात्पूर्वेद्युर्वा अन्वाधानादिपरिस्तरणांतं

संधिदिने वा अन्वाधानादिकं सर्वं क्रियत इत्यर्थः । एवं सति प्रतिपच्चतुर्थांशप्रतिषेधवचनमत्र

विषये सावकाशम् । विकृतिरूपाया इष्टेस्तु कालमाह कात्यायनः—

“आवर्तनात्प्राग्यदि पर्वसंधिः कृत्वा तु तस्मिन्प्रकृतिं विकृत्याः ।

“तत्रैव यागः परतो यदि स्यात्तस्मिन्विकृत्या प्रकृतेः परेषुः” ॥ इति । आवर्तने ततः पुरा वा

पर्वसंधौ तस्मिन्संधिदिने प्रथमं प्रकृतियागं कृत्वा पश्चाद्विकृतेः संबन्धि यागः कर्तव्यः । यदि

आवर्तनात्परतः संधिः तदा केवलविकृतियागः संधिदिने कर्तव्यः । प्रकृतियागस्तु केवलसंधि-

दिनात्परेद्युरनुष्ठेय इत्यर्थः । आवर्तने ततः पूर्वकाले ततः परकाले वा संधिरित्येतेषु त्रिष्वपि

पक्षेषु संधिदिन एव विकृतेरनुष्ठानं प्रकृतेस्तु पूर्वोक्तरीत्या संधिदिने परेद्युश्चानुष्ठानं व्यवतिष्ठते । ३५

तदेवं संपूर्णतिथौ इष्टिपशुसोमविकृतीनां केवलपूर्वैः कालः । संवृत्तिथौ तु पूर्वोक्तः कालः । तदेतदापस्तम्ब आह “यदीष्ट्या यदि पशुना यदि सोमेन यजेतामावास्यायां पौर्णमास्यां वा यजेत” ॥ इति । पर्वप्रतिपदोः संधिमुपजीव्यान्वाधानेष्टिकालौ व्यवस्थापितौ । अत्र तिथिक्षय-वृद्धयोः सन्धिविषयं कंचिद्विशेषमाह कात्यायनः—

- ५ “परेऽन्दि घटिका न्यूनास्तथैवाभ्यधिकास्तु याः । तदर्धकृत्वा पूर्वस्मिन् हासवृद्ध्या प्रकल्पयेत्” ॥ इति ।
लोकाक्षिरपि—“ तिथेः परस्या घटिकास्तु या स्युर्न्यूनास्तथा वाऽभ्यधिकास्तु तासाम् ।
“अर्धं वियोज्यं च तथा प्रयोज्यं हासे च वृद्धौ प्रथमे दिने स्यात्” ॥ इति ।

कालादर्शोऽपि—

- “पर्वणि क्षयगे वृद्धौ परस्यान्हः क्षयोजिती । अर्धकृत्वा यथान्यायं दिने पूर्वत्र योजयेत्” ॥ इति ।
१० पर्वणि पूर्णिमायाममायां च क्षयगे क्षयगामिनि सति वृद्धौ वृद्धिगामिनि सति परस्याहः प्रतिपदः क्षयोजिती हासवृद्धौ अर्धकृत्वा अर्धकल्पनेन यथान्यायं यथासंस्कृतमेण पूर्वत्रदिने योजये-दित्यर्थः । पूर्वेषु पूर्णिमा अमावास्या वा पंचदशघटिका परेषु प्रतिपदपि तावती तदा यथास्ति तामेवोपजीव्य सन्धिविशेषः । यदा तु प्रतिपदि षड्घटिकाः क्षीयन्ते तदा घटिकात्रयक्षयः पर्वणि योजनीयः । तस्मिन् योजने द्वादशघटिकामावस्या भवति । अनेन न्यायेन षड्घटिकावृद्धौ
१५ घटिकात्रये योजिते अष्टादशघटिका अमावास्या भवति । तथा सत्यावर्तनादूर्ध्वं संधिर्भवति । तदेवं संधिं विज्ञाय तदनुसारेणान्वाधानेष्टी अनुष्ठातव्ये ।

बोधायनमतानुसारिणाममावास्यायां विशेषः । बोधायनकात्यायनमतानुसारिणा-ममावास्यायां विशेषमाह कात्यायनः—

- “सिनीवात्यपराह्णे चेदृगापस्तंबसामिनाम् । सायाह्णे द्वित्रिनाडी चेत्सा बोधायनकण्वयोः” ॥ इति ।
२० श्राद्धेऽप्येवमेव तिथिर्माह्या । यतः स एवमाह—
“चतुर्दशीदिनं ते तु चतुस्त्रिघटिका यदि । अमाभूते च कर्तव्यं श्राद्धं वाजसनेयिभिः” ॥ इति ।
कालनिर्णये—“अस्तमयादूर्वाकृत्वा स्वल्पांमावास्योपेतायामपि चतुर्दश्यां श्राद्धान्वाधाने कर्तव्ये” इति । एतच्च तिथिसाम्ये द्रष्टव्यम् । तिथिक्षये तु अस्तमयात्परं चतुर्दश्यनुवृत्तावपि तस्मिन्नेव दिने श्राद्धान्वाधाने । तथा च बोधायनः—

- २५ “चतुर्दशी तु संपूर्णा द्वितीया क्षयकारिणी । चरुरिष्टिमायां स्याद्भूते कव्यादिका क्रिया” ॥ इति ।
अस्यार्थः—चतुर्दशी संपूर्णा अस्तमयपर्यंतवर्तिनी अधिका वा द्वितीया क्षयकारिणी प्रतिपदिने सायाह्नवर्तिनी अत्रामायां चरुः स्थालीपाक इष्टिश्च स्याद्भूते चतुर्दश्यां कव्यादिका श्राद्धान्वाधाने इत्यर्थः । स एव—

- “चतुर्दशीचतुर्थमि त्वमावास्या न दृश्यते । श्वोभूते प्रतिपद्यत्र भूते कव्यादिका क्रिया” ॥ इति ।
३० अस्यार्थः—चतुर्दशीदिनचतुर्थयामे अमावास्या न दृश्यते श्वोभूते अमावास्यायामस्तमयात्प्रागेव प्रतिपद दृश्यते । तदा भूते चतुर्दश्यां कव्यादिका क्रियेत्यर्थः । स्मृत्यंतरेऽपि—
“अमायां तु दिवा युक्ता प्रतिपदघटिकाऽपि वा । तत्रैवेष्टिसमाप्तिः स्यात्तिथिवृद्धिर्भवेन्न चेत्” ॥ इति ।
“द्वितीयास्तमये काले घटिकैकाऽपि दृश्यते । अत्र यागं न कुर्वति विश्वेदेवाः पराङ्मुखाः” ॥

“द्वितीया तु दिवा युक्ता नाढ्येका प्रतिपत्तिथौ । अमावास्या चतुर्थेऽंशे यागस्तत्र समाप्यते” ॥ इति । पूर्वेष्वन्वाधानं अमावास्यायां यागसमाप्तिरित्यर्थः । बोधायनः—

“यदा चतुर्दशीयामं तुरीयमनुपूरयेत् । अमावास्या क्षीयमाणा तदैव श्राद्धमाचरेत्” ॥ इति ।
अस्यार्थः—चतुर्दश्यास्तुरीयं यामं यदा अमावास्या अनुपूरयेत् स्पृशेत् सा च पुनः क्षीयमाणा परेषु चतुर्थयामे प्रतिपद्युक्ता तदैव अमावास्यास्पृष्टचतुर्दशीदिन एव श्राद्धान्वाधाने कुर्यादित्यर्थः । ५
बोधायनवृद्धशातातपौ—

“द्वितीया त्रिमुहूर्ता चेत्प्रतिपद्याऽपराह्णिकी । अन्वाधानं चतुर्दश्यां परतः सोमदर्शनात्” ॥ इति ।
प्रतिपदिने सोमदर्शनादमायामिष्टिरित्यर्थः । कालादर्शोऽपि—

“द्वितीया त्रिमुहूर्ता चेत् प्रतिपद्यापराह्णिकी । भूतेन्वाहितिरिष्टिस्तु श्वश्चन्द्रस्य दर्शनात्” ॥ इति ।
प्रतिपद्यस्तमयात्पूर्वं द्वितीया त्रिमुहूर्ता चेत्तदा भूते चतुर्दश्यामन्वाधानं इष्टिस्तु श्वः चतुर्दश्याः १० परेषुर्भवेत् । तस्माच्छ्वश्चन्द्रस्य दर्शनात् चतुर्दश्युत्तरदिने चन्द्रस्य दर्शनात् तत्रेष्टिर्न कर्तव्येत्यर्थः । त्रिमुहूर्तेति घटिकामात्रस्याप्युपलक्षणम्—

“अर्वागस्तमयाद्यत्र द्वितीया घटिका भवेत् । तत्र यागं न कुर्वति तदा चन्द्रस्य दर्शनात्” ॥ इति स्मृतेः॥
चन्द्रदर्शनराहित्यमेवाभिप्रेत्य बोधायनकारिकासु पठ्यते—

“इष्टेरलं प्रतिपदोऽन्दि तदैव नाढ्यः सप्ताष्ट वा यत्र भवति तस्मात् ।

“क्षीणासु नाडीषु दिनस्य पूर्वः कल्पोऽथ वृद्धौ तु भवेत् द्वितीया” ॥ इति । अयमर्थः—अमा-वास्यातिथेः संबंधिनीषु नाडीषु क्षीणासु सतिषु तस्मिन्दिने अस्तमयात्पूर्वं प्रतिपदः संबंधिन्यो नाढ्यः सप्ताष्ट वा यदि भवति तदा तद्दिनमिष्टेरलं योग्यम् । सोऽयमेकः पक्षः । अमावास्याप्रतिपदौ यदा वर्धते अस्तमयात्परं प्रतिपदमनुवर्तते तदा द्वितीयः कल्पो भवेत् । अमावास्यायामन्वाधाय सोमदर्शनराहिते प्रतिपदिने यागः कर्तव्य इति । एवं च तिथिवृद्धिप्रक्रमे चतुर्दश्यामस्तमयात्पूर्वं २० ममावास्यायोगे अमावास्यायां चास्तमयात्पूर्वं प्रतिपद्योगे च प्रतिपदिने अस्तमयात्परं प्रतिपदनु-वृत्तौ तिथिवृद्धिर्भवेन्न चेदिति पूर्वोक्तवचनात् प्रतिपद्युतामावास्यायामन्वाधानं प्रतिपदि यागः कर्तव्यः । तिथिसाम्ये तिथिक्षये च चतुर्दश्यामन्वाधानं पर्वणि यागः । स्मृत्यंतरेऽपि—

“आदित्येऽस्तमिते चंद्रः प्रतीच्यामुदियाद्यदा । प्रतिपद्यतिपत्तिः स्यात्पंचदश्यां यजेत्तदा ॥

“अमावास्याऽस्य पूर्वेषु अष्टष्टेदुः प्रशस्यते । दृष्टचंद्रेन कर्तव्यो यागस्तत्र परेऽहनि ॥ २५

“दृष्टचंद्रदिने चेत्स्याद्देवा यांति पराङ्मुखाः” ॥ इति । प्रतिपदिने अस्तमयात्पूर्वं घटिकामात्रद्वितीयासंभवे चंद्रस्य दर्शनात् तत्र यागो न कर्तव्य इत्यर्थः ।

कात्यायनोऽपि—“अन्वाधानं भूततिथ्यां तु कुर्यात्सायादौ चेत्संप्रविष्टा द्वितीया ।

“तस्यां तिथ्यां दर्शनात्प्रत्यगिंदोः पर्वण्युक्तो यागकालो नितान्तः” ॥ इति ।

वृद्धवांसिष्ठः—

“इदौ निरुते हविषि पुरस्तादुदिते विधेः । यद्वैगुण्यं हुते तस्मिन्श्चादपि हि तद्भवेत्” ॥ इति ।
अयमर्थः—संपूर्णचतुर्दश्यामविचारेणामावास्याबुद्धिं कृत्वा हविर्निर्वापे कृते तस्मिन्दिने उषः-काले पूर्वस्यां दिशि चंद्रमा उदेति तदा दर्शकालस्याप्राप्तत्वात्कालापरार्धं निमित्तीकृत्य दर्शदेवता अपनीय दात्रादिगुणविशिष्टान्यग्न्यादिदेवतांतराण्युद्दिश्य यागो विहितस्तैत्तिरीयब्राह्मणे-

प्रायश्चित्तकाण्डः षष्ठः ।

॥ शुभमस्तु ॥

श्रीरामचरणाम्भोजलीनमानसषट्पदः । वैद्यनाथाध्वरी प्रायश्चित्तं संगृह्य भाषते ॥

अथ प्रायश्चित्तकाण्डमारभते । प्रायो नाम तपः चित्तं निश्चयः । अनुष्ठितेन द्वादश-
वार्षिकादिना अवश्यं पापं निवर्तत इति विश्वासयुक्तव्रतानुष्ठानलक्षणं तपः प्रायश्चित्तम् । ५
तदाहाङ्गिराः—

“प्रायो नाम तपः प्रोक्तं चित्तं निश्चय उच्यते । तपो निश्चयसंयुक्तं प्रायश्चित्तमिहोच्यते” ॥ इति ।

तच्च विहिताकरणादिनिमित्तवन्तं प्रति चोदना नैमित्तिकम् । तथा च बृहस्पतिः—

“विहितस्यानुष्ठानान्निन्दितस्य च सेवनात् । प्रायश्चित्तं यत्कियते तन्नैमित्तिकमुच्यते” ॥ इति ।

विज्ञानेश्वरः (पृ. २३५ पं. २४)—“प्रायश्चित्तशब्दः पापक्षयार्थं नैमित्तिकं कर्मविशेषे रूढः” इति । १०
तदेवं प्रायश्चित्तशब्दः योगेन रूढ्या च पापनिवर्तनक्षमं धर्मविशेषमाचष्टे ।

प्रायश्चित्ताधिकारिनिर्ूपणम् । तत्र अधिकारिणं दर्शयति मनुः (११४४)—

“अकुर्वन्विहितं कर्म निन्दितं च समाचरन् । प्रसृजंश्चेन्द्रियार्थेषु प्रायश्चित्तीयते नरः” ॥ इति ।

याज्ञवल्क्योऽपि (प्रा. २१९-२२०)—

“विहितस्यानुष्ठानान्निन्दितस्य च सेवनात् । अनिग्रहाच्चेन्द्रियाणां नरः पतनमुच्छति” ॥ १५
प्रत्यवायीभवति ।

“तस्मात्तेनेह कर्तव्यं प्रायश्चित्तं विशुद्धये । एवमस्यान्तरात्मा च लोकश्चैव प्रसीदति” ॥
एवं प्रायश्चित्ते कृते अस्यान्तरात्मा शुद्धतया प्रसीदति लोकश्च संव्यवर्तुं प्रसीदतीत्यर्थः ।

एकविंशति नरकाः । प्रायश्चित्ताकरणे दोषमाह स एव (प्रा. २२१-२२५)—

“प्रायश्चित्तमकुर्वाणाः पापेषु निरता नराः । अपश्चात्तापिनः कष्टान्नरकान्यान्ति दारुणान् ॥ २०

“तामिस्रं लोहशङ्कुं च महानिरयशल्मली । रौरवं कुड्मलं पूर्तिं” मृत्तिकां कालसूत्रकम् ॥

“संघातं लोहितोदं च सविषं संप्रतापनम् । महानरककौकोलं सजीवनमहार्पयम् ॥

“अवीचिमन्धतामिस्रं कुम्भीपाकं तथैव च । असिपत्रवनं चैव तपनं चैकविंशकम्” ॥

“महापातकजैर्धोरैरुपपातकजैस्तथा । अन्विता यान्त्यचारितप्रायश्चित्ता नराधमाः” ॥ इति ।

एकविंशकमित्येतत् प्रधाननरकापेक्षयोक्तम् । महापातकजैरिति उपपापमात्रोपलक्षणम् । २५

तथा च पापतारतम्यात् फलतारतम्यं दर्शितं विष्णुधर्मोत्तरे—

“अष्टाविंशतिकोट्यः स्युर्धोराणि नरकाणि वै । महापातकिनश्चात्र सर्वे स्युर्नरकविषु ॥

“आं चन्द्रतारकं यावत्पीड्यन्ते विविधैर्वधैः । अतिपातकिनश्चान्ये निरयार्णवकोटिषु ॥

“एकविंशतिसंख्येषु पादोनब्रह्मकल्पकम् । चतुर्दशसु पच्यन्ते कल्पार्थं समपापिनः ॥

“उपपातकिनश्चापि तदर्थं यान्ति मानवाः । शेषैः पापैस्तदर्थं च कालकृतिरियं स्मृता” ॥ इति । ३०

१ ग-भ्य । २ ग-सैक । ३ क-कश्मल । ४ ग-पूतिमृत्तिक । ५ क्ष-लोकं च । ६ क्ष-वशि ।

७ तापनमिति मुद्रिते पाठः । ८ ग-पाप ।

“यस्य हविर्निरुप्तं पुरस्ताच्चन्द्रमा अभ्युदेति त्रेधा तंडुलान्विभजेथे मध्यमाः स्युस्तान्मये द्वात्रे
पुरोडाशमष्टाकपालं कुर्यात्” इत्यादिना (ते. सं. २।५।५) । सोऽयं दृष्टान्तः । हविषि निरुप्ते सति
तत् ऊर्ध्वं पूर्वस्यां दिशि चंद्रमस्यभ्युदिते यद्वैगुण्यं तदेव वैगुण्यं होमदिने पश्चिमदिशि चंद्रोदये
भवतीति । एतदेव बोधायनमतमुपोद्बलयति श्रुतिः—“यस्मिन्नहनि पुरस्तात्पश्चात्सोमो न दृश्यते

१ तदहर्हजेत” इति । चंद्रदर्शनेपेतायां शुक्लप्रतिपदि यागानुष्ठाने प्रायश्चित्तमाह कात्यायनः—
“यजनीयेऽग्निहोमस्यैव वारुण्यां दिशि दृश्यते । तत्र व्याहृतिभिर्हुत्वा दंडं दद्यात् द्विजातयः” ॥ इति ।
यत्तु बोधायनवचनम्—

“मध्याह्नात्परतो यत्र चतुर्दश्यनुवर्तते । सिनीवाली तु सा ज्ञेया पितृकार्ये तु निष्फला” ॥ इति
तद्बोधायनीयव्यतिरिक्तविषयम् । अन्यथा पूर्वोक्तवचननिचयविरोधः स्यात् । पूर्वोक्तमासे
१० बोधायनमतावलंबिनां विशेषदर्शनात् वाजसनेयिनामेव विशेषदर्शनात् वाजसनेयिव्यतिरिक्तानां
सर्वेषां पूर्वोक्त एव प्रकारोऽवगंतव्यः । इति इष्टिनिर्णयः—

नक्षत्रादिनिर्णयः । अथ नक्षत्रादिनिर्णयः । तत्र मार्कंडेयः—

“तन्नक्षत्रमहोरात्रं यस्मिन्नस्तमितो रविः । यस्मिन्नुदेति सविता तन्नक्षत्रं दिनं भवेत्” ॥ इति ।
अयमर्थः—द्विविधो नक्षत्रसंबन्धिकालविशेषः । अहोरात्रौ दिनं च । अनुष्ठेयं कर्मापि द्विविधम् ।
१५ अहोरात्रसाध्यं दिनसाध्यं च । उपवासैकभक्तादिकमहोरात्रसाध्यम् । यद्यप्यल्पकालनिष्पाद्यं
भोजनमेकभक्तनक्तयोः स्वरूपं तथाप्यहोरात्रे भोजनांतरस्य एकभुक्तादिनिघातितया भोजनांतर-
परित्यागसहितस्यैव भोजनस्यैकभक्तादिस्वरूपत्वादहोरात्रसाध्यत्वं विरुद्धम् । दानव्रतश्राद्धा-
नामहन्त्येव कर्तव्यतया दानादिकं दिनसाध्यम् । तत्रोपवासादौ निशीथव्यापि अस्तमयव्यापि वा
नक्षत्रं ग्राह्यम् । व्रतदानादौ तु सूर्योदयव्यापि नक्षत्रं ग्राह्यमिति । तदुक्तं स्कान्दपुराणे—

२० “तत्रैवोपवसेदक्षे यन्निशीथे यदा भवेत् । उपोषितव्यं नक्षत्रं यस्मिन्वास्तमियाद्रविः ॥

“उपवासे यदक्षं स्यात् तद्वि नक्तैकभुक्तयोः” ॥ इति । अस्तमययोगो मुख्यः । निशीथ-
योगोऽनुकल्पः । विष्णुधर्मोत्तरे—

“सा तिथिस्तच्च नक्षत्रं यस्मिन्नुदेति रविः । तथा कर्माणि कुर्वीत ह्यसद्वृद्धी न कारणम्” ॥ इति ।
एतदुपवासव्यतिरिक्तव्रतादिविषयम् । यद्यप्यत्र सूर्योदयकाले नक्षत्रसद्भावमात्रं प्रतीयते न तु परिमाण-

२५ विशेषः तथापि त्रिमुहूर्तपरिमाणस्य तिथिषु कृत्तत्वात् तन्न्यायेनोदये ‘त्रिमुहूर्तस्थं नक्षत्रं व्रत-
दानयोः’ इति वचनेन चोदयादित्रिमुहूर्तव्यापि नक्षत्रं ग्राह्यम् । नक्षत्रश्राद्धे तु अपराह्णस्य पार्वण-
श्राद्धकालत्वेन तद्व्यापिराश्रयणीया । एवं विष्कम्भादियोग उपवासादौ अस्तमयव्यापी ग्राह्यः ।
दानव्रतयोरुदयादित्रिमुहूर्तव्यापी ग्राह्यः । श्राद्धे तु कर्मकालव्यापी ग्राह्यः । एवं बवादिकरणानां
तिथ्यर्थपरिमितत्वेन दिनद्वयव्यापित्वसंदेहाभावादुदयेऽस्तमये वा यस्मिन्दिने करणसद्भावस्तस्मि-
३० न्नैव दिने तत् कर्मानुष्ठेयम् । संक्रांतिग्रहणादिकालो नैमित्तिकस्नानादिप्रकरणे निरूपितः ॥

इति वैद्यनाथदीक्षितविरचे स्मृतिमुक्ताफले कालनिरूपणं नाम पंचमः परिच्छेदः

तिथिनिर्णयकाण्डः समाप्तः ॥ हरिः ओम् ।

(श्रीयवतेश्वरार्पणमस्तु । शके १७६७ विश्वावसूनामाब्दे भाद्रपदकृष्णदशम्यां भृगुवासरे
तद्दिने इदं पुस्तकं यवतेश्वरस्थशङ्करनारायणद्विविडेन लिखितम् । स्वार्थपरायं च । यदक्षरम्)